சமய பாட போதனைத்‌ திங்களிதழ்‌ 

திரு ஆடிப்‌ பூரத்துச்‌ 
செகத்துதித்தாள்‌ வாழி 
திருப்பாவை முப்பதூஉம்‌ 
செப்பினாள்‌ வாழியே! 
பெரியாழ்வார்‌ பெற்றெடுத்த 
பெண்பிள்ளை வாழியே ! 
பெரும்பூதூர்‌ மாமுனிக்குட்‌ 
பின்னானாள்‌ வாழியே: . . 
ஒரு நூற்று நாற்பத்தொரு 
மூன்றுரைத்தாள்‌ வாழி 
உயரரங்கர்க்‌ கேகண்ணி 
யுகந்தளித்தாள்‌ வாழியே 
மருவாரும்‌ திருமல்லி 
வள நாடி வாழியே ! 
வண்புதுவை நகர்க்கோதை 
5 மலர்ப்பதங்கள்‌ வாழியே ! 


— அப்பிள்‌ 


தமிழ்நாடு தெய்விகப்‌ பேரவை 
சென்னை-600018 


படு ஒல்லும்‌ 
லல்ல மமம்‌ 


தற்போது அருளோசையின்‌ சந்தாத்‌ தொகை ரூ. 3-லிருந்து 
ரூ. 5-ஆக உயர்த்தப்பட்டிருப்பதால்‌ தாங்கள்‌ * அருளோசை ? இதழை 
1974-ஜ-ன்‌ முடிய பெறவிரும்பினால்‌ 


கீழ்க்கண்டவாறு தொகை செலுத்த வேண்டுகிறோம்‌. 


1972 ஜூலை & 


தற்போது செலுத்த 
வேண்டிய தொகை. 
ரூ. பை. 


2 கஸ்டு | இதழிலிருந்து பெற்று கொண்டவர்கள்‌ 5 00 


* 1972 செப்டம்பர்‌ 
1972 அக்டோபர்‌ 
1972 நவம்பர்‌ ்‌ 
1972 டிசம்பர்‌ 
1979 ஜனவரி 
1979 பிப்ரவரி 
1978 மார்ச்சு 
1973 ஏப்ரல்‌ 
1973 மே 
1973 ஜூன்‌ 

தொகையை மணியார்டர்‌ மூலம்‌ செலுத்தினால்‌ 


தங்களுக்கு 1974 ஜுலை முடிய இதழ்கள்‌ அனுப்பப்பெறும்‌. 


மணியார்டர்‌ அனுப்பும்போது தங்கள்‌ சந்தா எண்ணைத்‌ தவறாது 


குறிப்பிடவும்‌. 

இல்லல கலை லவன்‌ ல்க மலம்‌ 


திங்களிதழ்‌ 


ஆனைமுகன்‌ ஆறுமுகன்‌ அம்பிகை பொன்னம்பலவன்‌ 
ஞானகுரு வாணியை உள்‌ நாடு. 


ண்ட பிரமாதீச ஆடி 


1973 ஜூ 


| ஓசை 1 


அருளோசை அன்பர்களுக்கு வணக்கம்‌ ! 

்‌ அருளோசை" முதலாண்டை வெற்றியுடன்‌ நிறைவு செய்து 
இரண்டாவது ஆண்டைத்‌ தொடங்கியுள்ளது. குறைந்த சந்தா நேயர்‌ 
களுடன்‌ தொடங்கிய இதழ்‌ இப்பொழுது நிறைந்த எண்ணிக்கையை 
அடைந்திருக்கிறது என்பதை மகிழ்ச்சியுடன்‌ தெரிவித்துக்‌ கொள்கிறோம்‌. 
காகிதம்‌ முதலிய அச்சுப்‌ பொருள்களின்‌ விலை ஏற்றத்தினால்‌ ஆண்டுச்‌ 
சந்தாவை மூன்று ரூபாயிலிருந்து ஐந்து ரூபாய்க்கு உயர்த்த வேண்டிய 
அவசியம்‌ ஏற்பட்டதை மிகவும்‌ தயக்கத்துடன்‌ அறிவித்துக்கொள்கிறோம்‌, 
அன்பர்கள்‌ இதைப்‌ பொறுத்தாற்றிக்‌ கொண்டு தொடர்ந்து தங்கள்‌ 
ஆதரவை அளித்துவரும்‌ படியாகக்‌ கேட்டுக்‌ கொள்கிறோம்‌. 


(அருளோசை " சமய போதனைக்காகவே தொடங்கியது என்பதை 
அன்பர்கள்‌ அறிவார்கள்‌. அதற்கெனவே வினாவிடைப்‌ பகுதியொன்று 
தனியே இடம்‌ பெற்றது. தொடக்கத்திலிருந்த ஆர்வம்‌ எக்காரணத்‌ 
தினாலோ குறைந்து விட்டது. வினாவிடைப்‌ பகுதி நான்கு பக்கங்கள்‌ 
தனித்தாளாக அனுப்பி வந்தோம்‌. ஆனால்‌ இந்த மாதம்‌ முதற்கொண்டு 
வினாக்களை மட்டும்‌ கடைசிப்பக்கத்தில்‌ அமைத்திருக்கிறோம்‌. அன்பர்கள்‌ 
முழு அளவுத்தாள்‌ இரண்டில்‌ (Foolscap size) நான்கு பக்கங்களில்‌ 
விடைகளை எழுதி அனுப்பும்படி கேட்டுக்‌ கொள்கிறோம்‌. இம்முறையில்‌ 
மிகுதியாயுள்ள மூன்று பக்கங்களையும்‌ கட்டுரைக்குப்‌ பயன்படுத்தி 
யிருக்கிறோம்‌. 


(ட 2 


மேலும்‌, இந்த இதழ்‌ முதல்‌ டாக்டர்‌. சொ, சிங்கார 
வேலன்‌, எம்‌.ஏ. பிஎச்‌.டி அவர்கள்‌ எழுதும்‌ “சந்தானகுரவர்‌ வரலாறு"! 
தொடர்கட்டுரையாக வெளிவருகிறது. இக்கட்டுரைகளை யெல்லாம்‌ 
பின்னால்‌ ஒன்று சேர்த்து புத்தகமாக்கிக்‌ கொள்ளும்‌ வகையில்‌ தனிப்‌ 
பகுதியாக அச்சிடப்பெறுகிறது. 
அ. நாராயணசுவாமி, பி.ஏ., 


பதிப்பாசிரியர்‌. 
இந்த இதழில்‌ 

1. திருவளர்‌ செல்வனுக்கு த ப க ச 8 
2. வள்ளுவர்‌ வழியில்‌ க oo ல 330 6 
3. நம்பியாரூரர்‌ க க ப்‌ எ ns 8 
4, ஸ்ரீ வேதாந்த தேசிகர்‌ த 00 க cea abl 
9. அறிவாராய்ச்சியியலும்‌ அளவையியலும்‌ க்‌ ர பு 
6. கல்வெட்டுக்களில்‌ திருமஞ்சனம்‌ ப 2 Lg) 
7. சந்தான குரவர்‌ வரலாறு ... க tr ஆ 2௮ 
8. காவிரி .... es க பட ல oe) 
9. வினாக்கள்‌ Ss ல க ன 92 


மேல்‌ அட்டைப்படம்‌. புதுவை பிரஞ்சு இந்திய கழகத்தின்‌ 
(French Institute of Iandology) உரிமை பெற்றது. 


“அருளோசை?” 
வினா விடைப்‌ பகுதி--ஜூன்‌-73 
பரிசு பெற்றவர்கள்‌ 
முதல்‌ பரிசு: திரு. கி, சுப்பராமன்‌, சென்னை-1, சந்தா எண்‌ 846, 
இரண்டாம்‌ பரிசு: திரு. ந. கருப்பையா, திருமழபாடி திருச்சிராப்பள்ளி 
மாவட்டம்‌, சந்தா எண்‌ 1248, 
மூன்றாம்‌ பரிசு: திரு. கே. ஆர்‌. கிருஷ்ணமூர்த்தி, கூடலையாற்றூர்‌, 
தென்னார்க்காடு மாவட்டம்‌, சந்தா எண்‌ 689, 
தான்காம்‌ பரிசு: திரு, ௮. மகாலிங்கம்‌, திருமழபாடி, திருச்சிராப்பள்ளி 
. மாவட்டம்‌, சந்தா எண்‌ 953. ப்‌ 
முக்கிய அறிவிப்பு: * அருளோசை ' முதலாண்டின்‌ பன்னிரண்டு 
இதழ்களிலும்‌ எழுதி வினாவிடைகளில்‌ பரிசு பெற்றவர்களின்‌ பட்டியல்‌ 
அடுத்த இதழில்‌ வெளிவரும்‌. ய்‌ 
பதிப்பாசிரியர்‌ - 


க வக வகை வவ வைகை கையை வட கவை ணன கையை கைவ அணை வைக வனை கை கைக கைண ளை ச 


தல்லாழ்த்துக்கள்‌ ! 


அடுத்து, சமணர்‌ எழுப்பும்‌ வினா, கடவுள்‌ எதைக்‌ கொண்டு 
இவ்வுலகைப்‌ படைத்தார்‌ என்பது. இஃது **உள்ளது 
போகாது; இல்லாதது வாராது”? என்ற அடிப்படைக்‌ கொள்‌ 
கையைச்‌ சார்ந்தது. இதற்கு விடைகாண முயன்ற அறிஞர்‌ 
உலகம்‌ தம்முள்‌ மாறுபட்டு நான்கு வகையினராயினர்‌. 
££ இறைவன்‌ யாதுமின்மையிலிருந்து உலகைப்‌ படைத்‌ 
தனன்‌”. “ இறைவன்‌ தன்னிடத்திலிருந்தே உலகைத்‌ 
தோற்றுவித்தனன்‌.”? **மாயை என்ற மூலப்பொருளிலிருந்து 
உலகம்‌ உற்பத்தியானது.” “உலகம்‌ படைக்கப்பட்ட தல்ல. 
என்றும்‌ அதன்‌ நிலை இதுவே.” என்ற வகையில்‌ விடைகள்‌ 
கிடைத்தன. சமணர்கள்‌ அணுக்கள்‌ அல்லது மாயையிலிருந்து 
உலகம்‌ தோன்‌ றியது என்ற கொள்கையுடையவர்கள்‌. காலம்‌ 
சுபாவம்‌, நியதி, கன்மம்‌ ஆகிய தத்துவங்கள்‌ அணுக்களைத்‌ 
தொழிற்படச்‌ செய்து உலகத்தைத்‌ தோற்றுவிக்கும்‌. இதற்கு 
எதற்கு இறைவன்‌ என்பர்‌. சித்தாந்திகளோ குயவனின்றி 
மண்‌, பானையாகாது. அதுபோலப்‌ படைப்பவனின்‌ றி மாயை, 
உலகாகாது என்பர்‌. இங்ஙனம்‌ சமணர்‌ கடவுளை மறுத்தா 
லும்‌ அறிந்தோ அறியாமலோ ஒருவகைக்‌ கடவுள்‌ வழிபாட்டி 
லேயே ஈடுபட்டுள்ளனர்‌. கடவுள்‌ உண்டு என்று ஓத்துக்‌ 
கொள்ளும்‌ வழியில்‌ ஏற்படும்‌ இடர்ப்பாடுகள்‌ பலப்பல. 
அதுமட்டுமா? கடவுள்‌ உண்டு என்று ஒப்புக்‌ கொள்வோர்‌ 
கடவுளை மனித நிலைக்குக்‌ கொணர்ந்து விடுகின்றனர்‌. ஆனால்‌ 


க்‌ 


சமணசமய ஒழுக்க நியதிகளின்‌ படி கேவல ஞான மெய்திய 
பரிபூரண மனிதனைக்‌ கடவுள்‌ நிலைக்கு உயர்த்திக்‌ 
கடவுளாகவே ஆக்கி வழிபடுகின்‌ றனர்‌. 


இவ்வுலகில்‌ காணப்பெறும்‌ ஒவ்வொரு பொருளும்‌ அவ்வப்‌ 
பொருளில்‌ உள்ள குணவியல்புகளாலேயே ஆயது. நாம்‌ 
அந்தப்‌ பொருளை, அந்தப்‌ பொருளின்‌ குணங்களைக்‌ 
கொண்டே அறிந்து உணர்கின்றோம்‌ என்பது கருத்து. 
ஆனால்‌, ஒவ்வொரு பொருளும்‌ அதனிடத்துள்ள குணங்களால்‌ 
மட்டுமின்றி அதனிடத்தில்‌ இல்லா த தன்மைகளாலும்‌ ஆயது. 
ஒரு பொருளை உள்ளவாறு அறிய அதனுடைய குணங்களோ 
டன்றி அதனிடத்தில்‌ இல்லாத தன்மைகளும்‌ கூடத்‌ துணை 
செய்கின்றன என்பது சமணர்‌ கருத்து. இதனால்‌ ஒரு 
பொருளைச்‌ சில உடன்பாட்டுத்‌ தன்மைகளும்‌, எதிர்மறைத்‌ 
தன்மைகளும்‌ சேர்ந்தே -ஆக்குகின்றன என்பது அறியக்‌ 
கிடக்கிறது. ஒரு' மனிதன்‌ அவனாவதற்கு அவனல்லாத 
பிறவும்‌ துணை செய்கின்றன. அவனிடத்து உள்ளனவும்‌ 
அவனிடத்து இல்லாதனவும்‌ சேர்ந்தே அவன்‌ உருவா 
கின்றான்‌. 

ஒரு பொருளைப்பற்றி இப்படித்தான்‌ என்று முடிவான 
கருத்தாகக்‌ கூறுவதைச்‌ சமணர்‌  உடன்படுவதில்லை. 
அங்ஙனம்‌ இருக்கலாம்‌ என்ற பொருள்படும்‌ சியாத்‌ வாதத்‌ 
திற்குச்‌ சமணம்‌ பேர்போனது. எந்தப்‌ பொருளைப்பற்றியும்‌ 
எந்த ஒரு முடிவும்‌ முடிவானதல்ல என்பதே சமணர்‌ 
கொள்கை. அதனாலேயே சமணர்‌ கொள்கையை அனே 
கானந்தவாதம்‌ என்றும்‌ கூறுவதுண்டு. சமணர்‌ பல்வேறு 
முடிவுகளை ள்ழுவகைப்படுத்தி அடக்குவர்‌. பொதுவாகச்‌ 
சமணர்‌ இவ்வுலகத்தின்‌ மூலம்‌ முரண்பட்டதும்‌ முரண்படாதது 
மான பல்வேறு இயல்புகளைத்‌ தனக்கு இலக்கணமாகவுடை 
யது. அதைப்பற்றி மனிதன்‌ அறியும்‌ அறிவு குறைவுடையதே 
அல்லது ஒரு பகுதியே. அந்த அறிவு ஒருபொழுதும்‌ 
முற்றறிவு அல்ல, சீலத்தாலும்‌ நோன்பாலும்‌ வளர்ந்த கேவல 
ஞானியே பூரண ஞானமுடையவன்‌. அதுமட்டுமா? 
சமணர்க்குத்‌ தத்துவ வகையிலிருக்கும்‌ ஒரே சிறப்பு, பிற 
தத்துவஞானிகள்‌ கண்டுகாட்டும்‌ முடிவுகளிலும்‌ உண்மை 
யிருக்கும்‌ என்று ஏற்கும்‌ பரந்த மனப்பான்மையாகும்‌. தம்‌ 

கொள்கையே முற்ற முடிவானது என்று சாதித்தலைச்‌ சமணர்‌ 

ஏற்பதில்லை. இங்ஙனம்‌, சமணத்தை ஒருவாறாக ஆராய்ந்த 

நாம்‌ இந்தியத்‌ தத்துவ ஞானங்களுள்‌ விழுமிய சிறப்புடைய 

பெளத்தத்தைப்‌ பற்றி அடுத்து வரும்‌ இதழில்‌ ஆராய்வோம்‌. 
என்றும்‌ வேண்டும்‌ இன்ப அன்பு. 


ஜேஷ்ட க இவிக ஆக்கக்‌ 
திருவளர்‌ செல்வனுக்கு......... *' 
ஒரு திருத்தம்‌ 
1973 மே இதழில்‌ ' திருவளர்‌ செல்வனுக்கு ' கட்டுரையின்‌ இறுதி 
ED ora அதுபோல உலகத்தையும்‌ உலகத்தைப்‌ படைக்கும்‌ 
கடவுளையும்‌ முன்பு கண்டிருக்க வேண்டுமே என்று தொடர்ந்து சமணம்‌ 
பவது எழுப்புகிறது:...........” என்று அச்சாகியுள்ளது, அதனை 
sd கடவுளையும்‌ முன்பு கண்டிருக்க வேண்டுமென்று தொடர்நது 
மாபாடியம்‌ வினவை எழுப்பிக்‌ கொண்டு விடை சொல்கிறது ” என்று 
திருத்திக்‌ கொள்க. 
— ஆசிரியர்‌. 


டே 
வீடுகளுக்கு வேண்டிய தளவரிசை பூ 2 
கற்கள்‌ பல நிறங்களிலும்‌ பல மாதிரிகளிலும்‌ 
தயார்‌ செய்கிறோம்‌. 


கும்‌ மிகக்‌ குறைந்த விலையில்‌ சப்ளை “செய்‌ 


திருக்கோவில்களுக்கும்‌ பொது இடங்களுக் ட்‌ 
கிறோம்‌. 


விவரங்கட்கு 2 
சுபான டைல்ஸ்‌ 
தயாரிப்பாளர்கள்‌ 
5. M கருப்பையா பிள்ளை & கோ ' ம 


முசிறி அஞ்சல்‌ 
திருச்சி மாவட்டம்‌ 


0202202100 


்‌ 
| 


மனத்தில்‌ வளம்‌ குறைவாக இருக்குமானால்‌ 
வளம்‌ சேர்க்கும்‌ கல்வி 


மனிதனுக்கு இயற்கை துணை செய்வதைப்‌ போல வேறு எதுவும்‌ 
துணை செய்வதில்லை. மனிதன்‌ இயல்பில்‌ குறையுடையவனாக 
இருக்கிறான்‌. ஆனால்‌, அவனுடைய குறையை நிறை செய்ய பலப்பல 
வழிகளை இயற்கை அளித்திருக்கிறது. ஐம்பொறிகள்‌ .குறைவை 
நிறைவு செய்யும்‌ வாயில்களேயாம்‌. ஆனால்‌, பலர்‌ அறியாமையின்‌ 
காரணமாக, பொறிகளைக்‌ குற்றவழிப்படுத்துகின்றனர்‌; நிறை அழிகின்‌ 
றனர்‌. ஐம்பொறிகளும்‌ அறிவின்‌ வாயில்கள்‌. ஒரோவழி, தொடர்ந்து 
வாழும்‌ உயிர்க்கு ஏற்படும்‌ களைப்பை மாற்றுவதற்காகக்‌ களிப்பினை 
நுகரும்‌ வாயில்களாகவும்‌ பொறிகளை இயற்கை அமைத்துத்‌ தந்தது. 
அதுமட்டுமன்று. பொறிகளால்‌ மட்டுமே துய்க்கப்படும்‌ இன்பம்‌ அல்லது 
களிப்பு செழுமையானது அல்ல. பொறிகள்‌ வாயிலாகப்‌ புலன்களுக்குச்‌ 
சென்று துய்க்கும்‌ உணர்வினைத்‌ தரப்படுத்தித்‌ துய்க்கும்‌ பொழுது 
மகிழ்வு, இன்ப மகிழ்வு ஆகிறது. அத்தகைய மகிழ்வு உயிர்க்கு ஆக்கம்‌ 
சேர்க்கிறது. இன்ப அன்பிற்கு வாயிலாக அமைகிறது. * ஐம்புலன்கள்‌ 
ஆர" என்பார்‌ மாணிக்கவாசகர்‌. இத்தகைய துய்ப்பில்‌ உடல்‌ வலிவு 
பெறுகிறது; வனப்புப்‌ பெறுகிறது, உயிர்க்குரிய குறையை நிறைவு 
செய்யும்‌ வாயிலில்‌ முதன்மையானது கல்வி. உடலுறுதிக்கு உணவும்‌, 
உயிர்‌ உறுதிக்குக்‌ கல்வியும்‌ இன்றியமையா தன. ரோமாபுரிப்‌ பேரரசன்‌ 
ஒருவன்‌ தன்னுடைய நூலகத்தின்‌ வாயிலில்‌ “உயிர்‌ மருந்து நிலையம்‌" 
என்று பெயர்‌ எழுதி அமைத்தனன்‌. உடலுக்குப்‌ பசி ஒருவகைப்‌ 
பிணியேயாம்‌. தமிழ்‌ இலக்கிய உலகம்‌ “ பசிப்பிணி என்றே கூறும்‌. 
உடற்பசிக்கு உணவளிப்பவனை “பசிப்பிணி மருத்துவன்‌" என்று 
புறநானூறு வாழ்த்தும்‌. அதுபோல வாழும்‌ உயிர்க்கு அறிவுப்பசி 
இருத்தல்‌ வேண்டும்‌, இந்தப்பசிக்குரிய கல்வியை வழங்குபவனை 
ஆருயிர்‌ மருத்துவன்‌ எனல்‌ மிகையன்று, 

திருவள்ளுவர்‌ உயிர்க்கு இன்றியமையாத கற்றல்‌ கடமையினை 
உடன்பாட்டிலும்‌ உணர்த்துகின்றார்‌. எதிர்மறையிலும்‌ எடுத்துக்‌ 
காட்டுகின்றார்‌. மனிதனுக்குக்‌ கண்ணிற்‌ சிறந்த உறுப்பில்லை. மனிதன்‌ 
கண்ணிணால்‌ பெறும்‌ பயன்‌ ஒன்றல்ல. பலப்பல. மனிதனுடைய 
அறிவு வாயில்களில்‌ கண்களே தலையாயவை. கண்கள்‌ தாம்‌ காணும்‌ 
காட்சியின்‌ மூலம்‌ உயிர்க்கு அறிவைச்‌ சேர்க்கிறது நூல்களைக்‌ கற்கப்‌ 
பயன்படும்‌ ஒளிதந்து உயிர்க்கு அறிவைச்‌ சேர்த்துக்‌ கொள்ளத்‌ துணை 
செய்கிறது. சிறந்த காட்சிகளைக்‌ கண்டு களித்து மகிழத்‌ துணை 
செய்கிறது. ஏன்‌? ஒருமனிதனை இன்னொரு மனிதனோடு அல்லது 
பால்வேறுபட்ட பிறிதோருயிரோடு அன்பு வழியில்‌ இணைத்து இன்பம்‌ 
சேர்ப்பதில்‌ கண்தானே முக்கியமான பங்கு வகிக்கிறது! இத்தகைய 
அருமையான கண்கள்‌ சிலரிடத்துப்‌ புண்களாக விளங்கிவிடுவதைத்‌ 
திருவள்ளுவர்‌, இடித்துக்‌ காட்டத்‌ தவறவில்லை. யாருக்கு எப்பொழுது 
கண்கள்‌ புண்களாகின்றன? கல்லாதான்‌ முகத்தின்‌ கண்கள்‌ புண்கள்‌ 
என்கிறார்‌. ஏன்‌? கண்வழியாக உயிர்‌ எத்தகைய பேறுகளைப்‌ பெற 
வேண்டுமோ அவைகளைப்‌ பெறாது அதற்கு மாறான கல்லாதான்‌ 
கண்கள்‌ துன்பங்களைச்‌ சேர்ப்பதால்‌ புண்‌ என்றார்‌. இது திருவள்ளுவர்‌ 
கல்வியின்‌ அவசியத்தை எதிர்மறையால்‌ உணர்த்தியதாகும்‌. 


அடுத்து, உடன்பாட்டில்‌ உணர்த்தும்‌ குறள்‌ ஒன்றும்‌ கவனத்திற்‌ 
குரியது. *கற்க' என்று ஐயத்திற்கிடமின்‌ நி ஆணையிடுகின்றார்‌. ஆம்‌! 
உண்ணும்‌ பழக்கத்தை மனிதன்‌ மேற்கொண்டிருப்பதைப்‌ போல நாள்‌ 
தோறும்‌ நல்ல நூல்களைக்‌ கற்கும்‌ பழக்கத்தை மேற்கொள்ள வேண்டும்‌. 
எத்தகைய நூல்களைக்‌ கற்பது? கற்கும்‌ நூல்கள்‌ இருவகையின. ஒன்று 
கற்கும்‌ பயிற்சியைப்‌ பெறக்‌ கற்கும்‌ புத்தகங்கள்‌. இவைகளே பள்ளி 
களின்‌-—-கல்லூரிகளின்‌ பாடப்‌ புத்தகங்கள்‌! அடுத்து, உயிர்க்கு நலம்‌ 
சேர்க்கும்‌ நரல்களைக்‌ கற்றல்‌ பிறிதொருவகை இத்தகைய நூல்கள்‌ 
மனிதனுக்கு மனிதன்‌ மாறுபடலாம்‌. இயல்பில்‌ மனிதர்க்குக்‌ சில 
குறைகள்‌ உண்டு. இக்குறைகள்‌. மனிதர்க்கு மனிதர்‌ மாறுபடுவது 
இயற்கை. ஆதலால்‌, ஒவ்வொரு மனிதனும்‌ தன்னுடைய உயிர்ச்‌ 
சார்பான உள்ளத்தின்‌ குற்றங்குறையறிந்து அக்குற்றங்குறைகளை 
நிறைவு ஆக்குதற்குரிய நூல்களாகத்‌ தேர்ந்தெடுத்துக்‌ கற்றல்‌ 
வேண்டும்‌. தன்னிடம்‌ உள்ள குற்றங்கள்‌ நீங்குகிறவரையில்‌ கற்க 
வேண்டும்‌. குற்றங்களினின்று நீங்கி . நிறைநல்வாழ்க்கைக்கு 
வந்த பிறகு, மீண்டும்‌ பழக்கவாசனையால்‌ பழைய வாழ்க்கைக்குப்‌ 
போகாமல்‌ நிறைநல்வாழ்க்கையில்‌ நிலைத்து நிற்கவேண்டும்‌. 
இதனைத்‌ திருவள்ளுவர்‌, 

4 கற்கக்‌ கசடறக்‌ கற்பவை கற்றபின்‌ 
நிற்க அதற்குத்‌ தக” 

என்று மனிதகுலம்‌ வாழ்க்கை மாளிகையைக்‌ கட்டுதற்குரிய வழியைக்‌ 
காட்டுகிறார்‌, 


நம்பியாரூரர்‌ 


க. கல்யாணம்‌, எம்‌.ஏ., டிப்‌. எக்கான்‌., 


திருக்கயிலாய மலையின்‌ அடிவாரத்தில்‌ உபமன்னியமுனிவர்‌ மற்ற 
யோகியர்புடைசூழ அமர்ந்திருத்தார்‌. அப்போது ஆயிரம்‌ பகலவனின்‌ 
பேரொளி போன்று தோன்றிற்று. சூழ்ந்திருந்தோர்‌ “இதென்ன 
அதிசயம்‌” என்று வியந்தனர்‌. “நாவலர்கோன்‌ வருகிறான்‌" என்று 
சொல்லி முனிபுங்கவர்‌ எழுந்து திசை நோக்கி வணங்கினார்‌. அங்‌ 
குள்ளோர்‌ “ சிவபெருமான்‌ திருவடியன்றி வேறொன்றையும்‌ தொழாத 
தாங்கள்‌ இவ்வாறு செய்யக்‌ காரணம்‌ என்ன?” என வினவினர்‌. 
“சிவபெருமானைத்‌ தன்‌உள்ளத்தில்‌ நிறுத்தியவன்‌; நம்பியாரூரன்‌. நாம்‌ 
தொழும்‌ தன்மையுடையவன்‌” என்று உபமன்னியர்‌ கூறினார்‌. “அப்படி 
யானால்‌ அவர்‌ வரலாற்றைக்‌ கேட்கும்‌ விருப்பமுடையோம்‌'' என்று மற்ற 
முனிவர்கள்‌ விண்ணப்பித்தனர்‌. ஆலாலசுந்தரர்‌ வரலாற்றைச்‌ 
சொல்லத்‌ தொடங்கினார்‌ முனிவர்‌ தலைவர்‌. இவ்வாறு தொடங்குகிறது 
பெரியபுராணம்‌. கடைசி நிகழ்ச்சியை வைத்துக்‌ கதையை முதலிலிருந்து 
கூறியிருக்கும்‌ அழகு சேக்கிழார்‌ கையாண்ட தனிச்சிறப்புடையது. 
பிற்காலத்தே இம்முறையைத்தான்‌ ஆங்கிலத்தில்‌ Flash back என்று 
கூறுகின்றனர்‌. 

சைவ சமயத்தின்‌ சிறந்த குறிக்கோள்‌ பிறவாமை வேண்டும்‌ 
என்பதே. ஆனால்‌ சேக்கிழாரடிகள்‌ சுந்தரரைப்‌ பற்றிப்‌ பேசும்‌ பெரும்‌ 
பேறுவாய்க்கப்பெற்ற பிறப்பிற்கே வணக்கம்‌ செலுத்துகிறார்‌, “தேச 
முய்யத்‌ திருத்தொண்டத்‌ தொகை முன்‌ பணித்த திருவாளன்‌ வாச 
மலர்‌ மென்‌ கழல்‌ வணங்க வந்த பிறப்பை வணங்குவாம்‌” என்பது 
அவர்‌ திருவாக்கு. குன்றை முனிவர்‌ தம்‌ திருவருட்‌ காவியத்திற்குச்‌ 
சுந்தரரையே தலைவராக்குகிறார்‌. *சைவமுதல்‌ திருத்தொண்டர்‌ தம்பி 
ரான்‌ தோழனார்நம்பி'' என்றும்‌, “மூலமான திருத்தொண்டத்‌ தொகைக்கு 
முதல்வராய்‌ இந்த ஞாலம்‌ உய்ய எழுந்தருளும்‌ நம்பிதம்பிரான்‌ தோழர்‌" 
என்றும்‌ அவரே போற்றிப்‌ புகழ்கிறார்‌. திருத்தொண்டர்‌ புராணத்தில்‌ 
நம்பியாரூரர்‌ வரலாற்றை முதலிலும்‌ இடையிலும்‌ முடிவிலும்‌ அமைத்‌ 
திருக்கிறார்‌. திருமலைச்‌ சிறப்பு-40, தடுத்தாட்‌ கொண்ட புராணம்‌-208, 
ஏயர்கோன்கலிக்காம நாயனார்‌-409, கழறிற்றறிவார்‌-175, வெள்ளானைச்‌ 
சருக்கம்‌-53 ஆகிய பகுதிகளில்‌ 880 செய்யுட்களில்‌ சுந்தரர்‌ வரலாற்று 
நிகழ்ச்சிகளைக்‌ கூறியிருக்கிறார்‌. 

சமயாசாரியர்‌ நால்வருள்‌ ஒருவராகிய சுந்தரமூர்த்திசுவாமிகளின்‌ 
வரலாறு யாவரும்‌ அறிந்ததொன்று. எனினும்‌ அதை ஒருவாறு சுருக்கி 
ஈண்டுத்தருதல்‌ மிகையாகாது, திருக்கயிலாயத்தில்‌ சிவபெருமானுக்கு 
அணுக்கத்தொண்டர்‌ ஆலால சுந்தரர்‌. ஒருநாள்‌ நந்தவனத்தில்‌ மலர்‌ 
பறிக்கச்‌ சென்றபோது ஆங்கு வந்த உமையம்மையாரின்‌ சேடியரான 
அனிந்திதை, கமலினி என்ற இருவரையும்‌ கண்டு காதல்‌ கொண்டார்‌. 
இதையறிந்த ஆதிமூர்த்தி, அணுக்கத்தொண்டரைத்‌ தென்திசையில்‌ 
போய்ப்‌ பிறந்து அந்தப்‌ பெண்களுடன்‌ உலக இன்பம்‌ அனுபவித்துவர 
ஆணையிட்டருளினார்‌. அவ்வாறே, ஆலாலசுந்தரர்‌ தமிழகத்தில்‌ 
திருமுனைப்பாடி நாட்டிலுள்ள திருநாவலூரில்‌ ஆதிசைவவேதியரான 
சடையனாருக்கும்‌ அவர்‌ மனைவீயார்‌ இசைஞானியாருக்கும்‌ திருமகவாய்த்‌ 
தோன்றினார்‌. நம்பியாரூரர்‌ என்ற திருப்பெயரிடப்‌ பெற்றார்‌. நரசிங்க 
முனையரையர்‌ என்ற சிற்றரசரால்‌ வளர்க்கப்‌ பெற்றார்‌. சகலகலைகளையும்‌ 
கற்றுத்‌ திருமணப்‌ பருவம்‌ அடைந்தார்‌. புத்தூர்‌ சடங்கவியார்‌ 
என்பவரின்‌ பெண்ணை மணம்‌ பேசி, திருமண ஏற்பாடுகள்‌ நடந்தேறின. 
திருமணத்திற்கு முன்பு இறைவன்‌ மறையவராய்த்‌ தோன்றி 
நம்பியாரூரர்‌ தனக்கடிமை என்று ஓலை காட்டி வழக்குப்‌ பேசி, அவரை 
ஆட்கொண்டு மறைந்தார்‌. இறைவன்‌ ஆணையின்‌ வண்ணம்‌ அவன்‌ 
புகழைப்‌ பாடத்‌ தொடங்கினார்‌. திருவதிகை சித்தவடமடத்தில்‌ 
எம்பெருமானால்‌ திருவடி தீட்சை செய்யப்பெற்றார்‌. பலதலங்களை வழி 
பட்டு, திருவாரூர்‌ சென்றடைந்தார்‌. கயிலாயத்திலிருந்த கமலினி 
அங்கு பரவையாராகப்‌ பிறந்திருந்தார்‌. நம்பியாரூரர்‌ அவரைத்‌ 
திருமணம்‌ செய்துகொண்டார்‌. குண்டையூர்க்கிழாரிடமிருந்து நெல்‌ 
பெற்றார்‌. திருநாட்டியத்தான்குடி கோட்புலியார்‌ தம்‌ இரண்டு மகள்களை 
மணம்‌ செய்து கொள்ள வேண்டுமென்று வேண்ட, மறுத்து அவ்விரு 
வரையும்‌ மகள்களாக ஏற்றுக்‌ கொண்டார்‌. திருப்புகலூரில்‌ பொன்‌ 
பெற்றார்‌. பல தலங்களைப்‌ பாடி வணங்கினார்‌. திருமுதுகுன்றத்தில்‌ 
பொன்பெற்று ஆற்றில்‌ போட்டு திருவாரூர்க்‌ குளத்தில்‌ எடுத்தார்‌. 
திருக்குருகாவூரிலும்‌, திருக்கச்சூரிலும்‌ இறைவனால்‌ அமுதுகொடுத்‌ 
தருளப்‌ பெற்றார்‌. திருவொற்றியூர்‌ சென்று, அங்குக்‌ கயிலாத்திலிருந்த 
அனிந்திதை சங்கிலியார்‌ என்ற பெயருடன்‌ பிறந்திருந்த பெண்ணை 
மணம்‌ புணர்ந்தார்‌. அவ்வம்மையாருக்குக்‌ கொடுத்த சூளுரையை 
மீறியதால்‌ கண்ணொளி இழந்தார்‌. காஞ்சிபுரத்தில்‌ இடக்கண்‌ பெற்றார்‌. 
திருவாரூரடைந்து வலக்கண்ணையும்‌ பெற்றார்‌. இறைவனைத்‌ தூ தனுப்பி 
பரவையாரின்‌ பிணக்கைத்‌ தீர்த்தார்‌. ஏயர்கோன்‌ கலிக்காமநாயனாரின்‌ 
சூலைநோயைத்‌ தவிர்த்தார்‌. சேரமான்‌ பெருமாள்‌ நாயனாருடன்‌ பல 
தலங்களை வணங்கி மலைநாட்டிலுள்ள கொடுங்கோளூரையடைந்து 
அவருடன்‌ சிலகாலம்‌ தங்கினார்‌. சேரமான்‌ கொடுத்த பொன்னுடன்‌ 
திரும்புகையில்‌ திருமுருகன்பூண்டியில்‌ கள்ளர்‌ பொன்னைப்‌ பறித்துப்‌ 
போயினர்‌. இறைவனை மனம்‌ நொந்து பாட அவனருளால்‌ இழந்த 
பொருளைப்‌ பெற்றார்‌. திருவாரூர்‌ வந்து சிலகாலம்‌ தங்கியிருந்து மறு 
படியும்‌ சேரமானைக்‌ காண விழைந்து புறப்பட்டார்‌. வழியில்‌ அவிநாசி 

மில்‌ முதலையுண்ட மதலையை உயிருடன்‌ திரும்பஅழைத்தார்‌. 
திருவஞ்சைக்களம்‌ சேர்ந்தார்‌. இறைவன்‌ அனுப்பிய வெள்ளையானை 
மேல்‌ திருத்கயிலாயத்தை யடைந்தார்‌. சேரமான்‌ பெருமாளும்‌ குதிரை 
யில்‌ ஏறி அவருடன்‌ சென்றார்‌. 

சுந்தரர்‌ மனிதனாக உலகத்தில்‌ வாழ்ந்தவர்‌. சொந்த வாழ்க்கையின்‌ 
அனுபவங்களை அவருடைய பாடல்களில்‌ சொல்கிறார்‌. உலக வாழ்க்கை 
யில்‌-இல்லறத்தில்‌ இருந்து கொண்டு இறைவனை எப்படி அடையலாம்‌ 
என்பது அவர்‌ வரலாற்றால்‌ அறிந்து கொள்ளப்‌ பெறும்‌ பேருண்மை. 
அவர்‌ வரலாற்று நிகழ்ச்சிகளுக்கு அவருடைய தேவாரப்‌ பாடல்களில்‌ 
நிறைய அகச்சான்றுகள்‌ உள்ளன. 38000 பதிகங்கள்‌ பாடியதாகக்‌ 
கூறுவர்‌. ஆனால்‌ நமக்குக்‌ கிடைத்திருப்பன 100 பதிகங்களிலுள்ள 1026 
பாசுரங்களே. அவர்‌ வாழ்ந்த காலம்‌ கி.பி. 9-ஆம்‌ நூற்றாண்டு. அவர்‌ 
திருக்கயிலைக்குச்‌ சென்றது கி.பி. 825 என்பது சிலர்‌ கருத்து 

சேக்கிழார்‌ “நம்பியாரூரர்‌ என்றே நாமமும்‌ சாத்தி” என்று கூறுவ 
தால்‌ அவர்‌ திருப்பெயர்‌ நம்பியாரூரர்‌ என்பதே. பெரியபுராண த்தில்‌ 
சுந்தரர்‌ என்ற பெயர்‌ எங்கும்‌ காணப்பெறவில்லை. தேவாரப்‌ பாடல்களி 
லும்‌ அவர்‌ தம்‌ பெயரை சுந்தரர்‌ என்று கூறவில்லை. நாவலூராளி, 
நாவலர்கோன்‌, நம்பியாரூரன்‌; ஆரூரன்‌, ஊரன்‌, வன்றொண்டன்‌ 
என்றே கூறிக்கொள்கிறார்‌. எனவே சுந்தரர்‌ என்பது பிற்காலத்தில்‌ 
எழுந்த பெயர்‌. கோயில்களிலுள்ள சோழ மன்னர்‌ கல்வெட்டுக்களில்‌ 
வன்றொண்டன்‌, ஆளுடைய நம்பிகள்‌, திருத்தொண்டத்தொகையான்‌ 
என்ற பெயர்கள்‌ காணப்பெறுகின்றன. சிவபெருமான்‌ ஓலைகாட்டி 
ஆட்கொண்டதை “அன்று வந்தெனை அகலிடத்தவர்‌ முன்‌ ஆளதாக 
என்று ஆவணங்காட்டி” என்றும்‌, இறைவனை த்‌ தோழமை கொண்டதை 
“ ஏழிசையாய்‌ இசைப்‌ பயனாய்‌...என்னுடைய தோழனுமாய்‌" என்றும்‌, 
பெருமான்‌ பரவைக்குத்‌ . தூது சென்றதை “அடியேற்கெளிவந்த 
தூதனை” என்றும்‌, பரவை சங்கிலியார்‌ இருவரையும்‌ மனைவியராகப்‌ 
பெற்றதை “பண்மயத்தமொழிப்பரவை சங்கிலிக்கும்‌ எனக்கும்‌ பற்றாய 
பெருமானே” என்றும்‌, கண்‌ இழந்ததை “சங்கிலிக்கா வென்கண்‌ 
கொண்ட பண்ப” என்றும்‌, அவிநாசியில்‌ முதலையுண்ட மதலையை* 
யழைத்ததை “கரைக்கான்‌ முதலையைப்பிள்‌ ளை தரச்‌ சொல்லு காலனையே"' 
என்றும்‌, திருக்கயிலைக்குச்செல்ல வெள்ளையானை பெற்றதை “வானெனை 
வந்தெதிர்‌ கொள்ளமத்தயானை அருள்‌ புரிந்து” என்றும்‌ கூறியிருக்கிறார்‌: 

“ வாழ்வாவது மாயம்‌ மண்ணாவது திண்ணம்‌", “ தோற்றமுண்டேல்‌ 
மரணமுண்டு”, “இன்பமுண்டேல்‌ துன்பமுண்டு ஏழை மனை வாழ்க்கை", 
“சொல்லிடில்‌ எல்லையில்லை சுவையிலாப்‌ பேதை வாழ்வு” “ஒடு புனற்‌ 
கரையாம்‌ இவ்விளமை உறங்கி வீழித்தால்‌ ஒக்கும்‌ இப்பிறவி” என்பன 
போன்றவை அவர்‌ பாடல்களில்‌ காணப்பெறும்‌ பழமொழிகள்‌. 

சுந்தரமூர்த்தி சுவாமிகளின்‌ திருநட்சத்திரமான ஆடிச்சுவாதி 
5-8-1973 அன்று வருகிறது. நாம்‌ அவர்‌ பாடல்களை ஒதி உய்வோமாக, 

“பித்தரிறை என்றறிந்து பேதை பால்‌ தூது அனுப்பு 

வித்த தமிழ்ச்சமர்த்‌ தர்‌ மெய்புகழ்வதெந்நாளோ "தாயுமானவர்‌. 


ஸ்ரீ வேதாந்த தேசிகர்‌ 


வித்துவான்‌ திரு. கா. ௮. மணவாளன்‌, பி.ஏ., பி.ஓ.எல்‌., 


* தெண்ணீர்‌ வயல்‌ தொண்டை நன்னாடு சான்றோருடைத்து” என்று 
ஒளவையார்‌ பாடியபடி கல்வி, கேள்வி, அறிவு, ஒழுக்கங்களால்‌ சிறந்த 
சான்றோர்கள்‌ தோன்றிய தொண்டை நாட்டிலே காஞ்சிபுரம்‌ என்னும்‌ 
பட்டினம்‌. பண்டைக்கால முதலே பெருமை வாய்ந்த பட்டினமாகும்‌. 
முக்தி தரும்‌ நகர்‌ ஏழுள்‌ முக்கியமாம்‌ கச்சி! என்று போற்றப்பட்ட 
அக்காஞ்சிபுரத்தில்‌ “திருத்தண்கா? என்னும்‌ அழகிய சோலைகள்‌ சூழ்ந்த 
இடத்தில்‌ விளக்கொளி எம்பெருமான்‌ கோயில்‌ கொண்டுள்ளான்‌. 
அக்கோயிலுக்குப்‌ பக்கத்தில்‌ தான்‌ நம்‌ வேதாந்த தேசிகர்‌ அனந்த 
சூரியாருக்கும்‌ தோதாத்திரி அம்மையாருக்கும்‌ திருமகவாகத்‌ தோன்றி 
னார்‌. இவர்‌ சுக்கில ஆண்டு புரட்டாசித்‌ திங்களில்‌ திருவோண 
நட்சத்திரத்தில்‌, திருப்பதி திருமலையிலுள்ள திருவேங்கடவனின்‌ 
பேரருளால்‌, அக்கோயிலிலுள்ள திருமணியின்‌ அமிசமாய்ப்‌ பிறந்தார்‌ 
என்று பெரியோர்‌ கூறுவர்‌. இப்படித்‌ தோன்றிய இவருக்குப்‌ 
பெற்றோர்கள்‌ திருவேங்கடமுடையான்‌ என்றே பெயரிட்டுக்‌ கச்சிப்பதி 
யில்‌ கோயில்கொண்டுள்ள பேரருளாளன்‌ என்னும்‌ வரதராசப்‌ 
பெருமாளை வணங்கச்‌ செய்து உரிய காலத்தில்‌ கல்விப்‌ பயிற்சியளித்‌ 
தனர்‌. கச்சியம்பதியிலுள்ள திருத்தண்காவைச்‌ சேர்ந்த தூப்புல்‌ 
என்கிற இடத்தில்‌ இவர்‌ தோன்‌ நினமையால்‌ இவரைத்‌ தூப்புல்‌ பிள்ளை 
என்றே யாவரும்‌ பிள்ளைத்‌ திருநாமமிட்டு அழைத்து வந்தனர்‌. 


அந்த நாளில்‌ காஞ்சிபுரத்தில்‌ நடாதரரம்மாள்‌ என்பவர்‌ இராமாநுசர்‌ 
அருளிய தத்துவ நூலாகிய ஸ்ரீபாடியம்‌ என்னும்‌ நூலுக்கு விளக்கவுரை 
செய்து கொண்டிருந்தார்‌. பலமாணவர்களோடு “பாடிய! உரையை 
நடாதூரம்மாள்‌ விவாதித்துக்‌ கொண்டிருக்கையில்‌ அங்கு சென்று 
தேசிகர்‌ அவர்களை வணங்கி அவ்விவாதத்தில்‌ கலந்து கொண்டு 
தம்முடைய கூர்த்த மதியை வெளிப்படுத்தினார்‌. தேசிகருடைய ஒளி 
மயமான வடிவத்தையும்‌, பேரறிவையும்‌ பாராட்டிய அம்மாள்‌, தாம்‌ 
உபதேசித்து வந்து “பாடிய” உரையில்‌ விட்ட இடம்‌ தெரியாமல்‌ திகைத்த 
பொழுது, மிகவும்‌ சிறு வயதினரான தேசிகர்‌ அந்த இடத்தை உடனே 
எடுத்துச்‌ சொன்னார்‌. அதனால்‌ மிகவும்‌ மகிழ்ச்சியடைந்த நடாதூரம்‌ 
மாள்‌ இவரை மிகவும்‌ உகந்து இவருக்குச்‌ சகல கலைகளையும்‌ கற்பித்து 
இராமாநுசருக்குப்‌ பின்னே விசிட்டாத்துவிதக்‌ கொள்கைகளை எதிர்‌ 
காலத்தில்‌ இவர்‌ நன்கு பரவச்‌ செய்ய வேண்டுமென்று தம்முடைய 
அருளாசியை வழங்கினார்‌. இவருக்குத்‌ தத்துவ நூல்களையும்‌, திருவாய்‌ 
மொழி தொடக்கமான தமிழ்‌ நூல்களின்‌ பெருமைகளையும்‌ சொல்லிக்‌ 
கொடுக்கும்படித்‌ தம்‌ சீடர்களில்‌ சிறந்தவரான அப்பிள்ளார்‌ என்பவரை 
நியமித்தார்‌. 


12 


வேதாந்த தேசிகரும்‌ அப்பிள்ளார்‌ என்கிற அந்தப்‌ பேராசிரியரிடம்‌ 
வேதம்‌, உபநிடதம்‌, திவ்வீயப்பிரபந்தம்‌ முதலான எல்லா நூல்களையும்‌ 
குறையறக்‌ கற்றுப்‌ பேரறிஞராய்த்‌ திகழ்ந்தார்‌. உரிய பருவத்தில்‌ 
தேசிகரும்‌ பெரியோர்கள்‌ கட்டளை ப்படி திருமங்கையார்‌ என்கிற 
நங்கையைத்‌ திருமணம்‌ செய்து கொண்டு கச்சியம்பதியிலே இனிது 
வாழ்ந்து வந்தார்‌. 

இவ்விதம்‌ சில தினங்கள்‌ சென்றவுடன்‌ அப்பிள்ளாரும்‌ தூப்புல்‌ 
பிள்ளையாகிய தேசிகருடைய அறிவாற்றல்‌ இவ்வுலகுக்குப்‌ பயன்பட 
வேண்டுமென்று கருதி இவருக்குப்‌ பெரிய திருவடியாகிய கருடாழ்வானு 
டைய அருள்‌ கிடைக்கும்படி மறைமொழியான அந்த கருடமந்திரத்தை 
உபதேசம்‌ செய்தார்‌. மற்றும்‌ தொன்மையாகத்‌ தமக்குக்‌ குருவழியா கக்‌ 
கிடைத்த சில மந்திரங்களையும்‌ அருளினார்‌. தேசிகரும்‌ அந்த 
உபதேச மொழிகளை மிகவும்‌ பக்தியுடன்‌ கேட்டு, அப்படியே 
உள்ளத்தில்‌ தேக்கி அந்த மந்திரங்களை அடிக்கடி மனனம்‌ செய்து 
'அதனால்‌ வேதத்தையே சரீரமாகக்‌ கொண்டவனும்‌, அறிவே வடிவா 
யிருப்பவனுமான கருடனுடைய பேரருளைப்‌ பெறவேண்டு மென்று வீரும்‌ 
பினார்‌. அம்மந்திர மொழிகளை ஒரு தனியிடத்தில்‌ அமர்ந்து தியானிக்க 
வேண்டுமென்று கருதி அதற்கு ஏற்ற இடத்தை ஆலோசிக்கலானார்‌. 
அப்போது “அடியவர்க்கு மெய்யனாகிய தெய்வ நாயகன்‌” என்று 
திருமங்கையாழ்வாராலே கொண்டாடப்‌ பட்ட தேவநாதன்‌ எழுந்தருளி 
யுள்ள திருவகிந்திரபுரத்கில்‌ மிகவும்‌ புகழ்வாய்ந்ததான ஒளட தமலை . 
இருப்பதையறிந்து அவ்வூருக்குச்‌ சென்று அங்குபாயும்‌ கருடநதியில்‌ 
நீராடி, செங்கமல நாச்சியாரையும்‌, தெய்வ நாயகனையும்‌ திருவடி 
தொழுது ஒளடதகிரி என்னும்‌ மூலிகைமலையேறி அங்குள்ள நரசிங்க 
மூர்த்தியையும்‌ வணங்கிப்‌ பீன்பு ஒரு அசுவத்த மரத்தின்‌ கீழே அமர்ந்து 
கருடமந்திரத்தை இடைவிடாமல்‌ சொல்லி மோன வழிபாட்டிலிருந்தார்‌. 
அதனால்‌ பெரிதும்‌ மகிழ்ந்த கருடபகவான்‌ அவர்‌ முன்னே தோன்றி 
அருள்‌ பாலித்துப்‌ பின்பு மிகவும்‌ உயர்ந்ததான பரிமுகமந்திர த்தை 
(ஹயக்ரீவ மந்திரம்‌) அவருக்கு உபதேசித்தார்‌.  பரிமுக மந்திரம்‌ 
உபதேசம்‌ பெற்றவுடனே அம்மந்திரத்தை மிகவும்‌ பக்தியோடு மனனம்‌ 
பண்ணி, அதனால்‌ ஞானக்‌ கடலான பரிமுகக்‌ கடவுளின்‌ பேரருளைப்‌ 
பெற்று உலகமே போற்றும்‌ உத்தம ஞான சீலராய்‌ தேசிகர்‌ 
திகழ்ந்தார்‌. 

அப்போது “ பன்னுகலை நால்வேதப்‌ பொருளையெல்லாம்‌ பரிமுகமா 
யருளிய வெம்பரமன்‌ காண்மின்‌”! என்கிறபடியே எல்லா கலைகளுக்கும்‌ 
அதிதேவதையான பரிமுகக்‌ கடவுளும்‌ இவர்முன்னே எழுந்தருளி 
இவருக்குத்‌ தம்வாக்த வன்மையாகிற அமுதத்தைக்‌ கொடுத்தருளினார்‌. 
அதனால்‌ பெரிதும்‌ நாவீறு பெற்ற இவர்‌ *அயக்கிரீவத்துதி' என்ற 
தோத்திர நூலையும்‌, அயக்கிரீவ மந்திர உபதேசம்‌ செய்த கருட பகவான்‌ 
மீது *கருடபஞ்சாசது' என்கிற நூலையும்‌ இயற்றிப்‌ போற்றினார்‌. அதன்‌ 
பிறகு தெய்வநாயகன்‌, செங்கமலவல்லித்‌ தாயார்‌ பேரில்‌ அச்சுதசதகம்‌ 
என்ற வடமொழி நூலையும்‌ செந்தமிழாலே மும்மணிக்கோவை, பந்து, 
கழல்‌, அம்மானை, ஊசல்‌, ஏசல்‌, முதலிய பாடல்களையும்‌, நவமணிமாலை 
என்ற நூலையும்‌ இயற்றியருளினார்‌. மற்றும்‌ பிற சமயவாதங்களைக்‌ 
கண்டித்து பரமதபங்கம்‌ என்ற வடமொழி நூலையும்‌ இயற்றினார்‌. 

இவ்விதம்‌ சில திங்கள்‌ கழிந்தவாறே திவ்வியத்‌ தலயாத்திரை 
செய்யவேண்டுமென்று விருப்பங்‌ கொண்ட இவர்‌ திருக்கோவலூரை 
அடைந்து அங்கு கோயில்‌ கொண்டுள்ள கோவலூர்‌ ஆயனாரைப்‌ பாடிப்‌ 

பின்பு “முக்திதரு நகரேழுள்‌, முக்கியமாம்‌ கச்சி! என்கிற பெருமாள்‌ 
கோயிலாகிற காஞ்சிபுரத்திற்குச்‌ சென்றுத்‌ தாம்‌ பிறந்த இடமாகிய 
திருத்தண்காவிலுள்ள தம்முடைய வீட்டிற்குச்‌ சென்று வாழ்ந்துவந்தார்‌. 
அப்போது திருத்தண்காவில்‌ கோயில்‌ கொண்டிருக்கும்‌ விளக்கொளி 
எம்பெருமான்‌ பேரிலும்‌, எட்டுத்‌ தோள்களோடு விளங்கும்‌ அட்டபுய 
கரத்தான்‌ பேரிலும்‌, சொன்ன வண்ணம்‌ செய்த பெருமாள்‌, வரதராசர்‌, 
திருப்புட்குழி விசயராகவர்‌ என்று இப்படிக்‌ காஞ்சீ மண்டலத்தில்‌ 
மிகவும்‌ புகழோடு விளங்கும்‌ பெருமாள்களின்‌ பேரிலும்‌ பலவாய துதி 
நூல்களையும்‌, விளக்க நூல்களையும்‌ இயற்றி, இராமாநுச சித்தாந்தத்தைச்‌ 
சீடர்களுக்கு உபதேசித்து வரலானார்‌. 


இப்படிச்‌ சில ஆண்டுகள்‌ கழிந்தவுடன்‌ திருப்பதி-திருமலை யாத்திரை 
செய்ய வேண்டுமென்று திருவுள்ளங்‌ கொண்டுத்‌ திருமலைக்குப்‌ புறப்‌ 
பட்டார்‌. சென்று ஞானப்பிரானாகிய வராகமூர்த்தியைத்‌ தொழுது 
பின்பு, திருவேங்கடவன்‌ கோயிலுக்குச்‌ சென்று அலர்மேல்மங்கையுறை 
மார்பனான திருவேங்கடமுடையானைத்‌ திருவடி தொழுது அம்வெம்‌ 
பெருமானின்‌ கருணையை வியந்து பாராட்டி 'தயாசதகம்‌” என்ற நூலை 
இயற்றியருளினார்‌. 


பின்பு தூப்புல்‌ வேதாந்த தேசிகர்‌ வடதேசயாத்திரை செய்தார்‌. அப்‌ 
பொழுது துங்கபத்திரைக்‌ கரையில்‌ ஒரு நகரத்தில்‌ தங்கியிருந்தபோது 
சிறுவயதில்‌ தம்முடன்‌. பயின்றவரான வித்தியாரண்யரைச்‌ சந்தித்தார்‌. 
இருவருமாகச்‌ சேர்ந்து கங்கை நீராட வேண்டுமென்றும்‌, வடதேசத்தி 
லுள்ள திருத்தலங்களைக்‌ காணவேண்டுமென்றும்‌ நிச்சயித்து நடந்தே 
செல்லலாயினர்‌. இவ்விதம்‌ வடதேச யாத்திரை சென்ற காலத்தில்‌ 
ஆங்காங்கு பெரிய .நகரங்களில்‌ வேதத்திற்குப்‌ புறம்பான பொருளைச்‌ 
சொல்லியும்‌, வேதத்திற்கு மாறான பொருளைச்‌ சொல்லியும்‌ தங்கள்‌ 
சமயங்களை வளர்த்து வந்த பிறமதத்தினரை தருக்க ரீதியாக வாதம்‌ 
செய்து வென்று அவர்களை இராமாநுச சித்தாந்தமாகிய விசிட்டாத்து 
விதக்‌ கொள்கைகளை ஏற்கும்படிச்‌ செய்தார்‌. 


இவ்விதம்‌ வடதேச யாத்திரையை ஒருவாறு முடித்துக்‌ கொண்டு 
தென்னாடு திரும்பி ஸ்ரீ பெரும்பூதூருக்குச்‌ சென்று இராமாநுசரைத்‌ 
தொழுது வணங்கிப்‌ பின்பு பழையபடியே காஞ்சிபுரம்‌ சென்று திருத்‌ 
தண்காவில்‌ மிகுந்த வைராக்கியத்துடன்‌ வாழ்ந்து வந்தார்‌. 


இப்படியிருக்கும்‌ போது இவருடன்‌ பயின்றவரான வித்தியாரண்யர்‌ 
விசயநகர ஆட்சியில்‌ அமைச்சராக இருந்து மிகுந்த பொன்னும்‌ 
பொருளும்‌ பெற்றுப்‌ புகழோடு வாழ்ந்து வாழ்ந்தார்‌. காஞ்சிபுரத்தில்‌ 
தம்முடைய நண்பரான தேசிகர்‌ வறியராய்ப்‌ பொருளேதுமின்றி 
யிருக்கின்றாரே என்று எண்ணி, அவரை வரவழைத்து விசய நகர 
அரசவையில்‌ ஆத்தானகவியாக்கி உதவ வேண்டுமென்ற நல்ல 
எண்ணத்தோடு தேசிகருக்கு அரசாங்கச்‌ சார்பில்‌ ஓலையனுப்பினார்‌. 
அதைப்‌ பார்த்த தேசிகரோ இவ்வரசமரியாதையோ; செல்வமோ 
புகழோ எனக்குத்‌ தேவையில்லை. எனக்கு அத்திகிரியில்‌ என்பாட்டன்‌ 
சொத்தான பேரருளாளன்‌ என்னும்‌ வரதராசனாகிய நிலைத்த சொத்து 
எப்போதும்‌ உள்ளது. அதுவே எனக்குப்‌ போதும்‌. நிலையற்ற அரச 
மரியாதையோ, செல்வமோ எனக்கு வேண்டாம்‌ என்று சொல்லி 

அனுப்பிவிட்டார்‌. இவ்விதம்‌ உலகியலிலும்‌, அழிதன்மாலையதான 
செல்வங்களிலும்‌ சிறிதும்‌ பற்றின்றி மிக்க வைராக்கியத்தோடு வாழ்ந்த 
தேசிகர்‌ பின்பு தென்னாடும்‌ வடநாடும்‌ தொழ நின்ற திருவரங்கம்‌ 
சென்று மாயாவாதிகளைவென்று அரங்கன்‌ செய்யதாளிணைகளை வணங்கி 
வந்தார்‌. அப்போது அங்கிருந்த பெரிய ஆசாரிய புருடர்கள்‌ எல்லாம்‌ 
தேசிகனை அடிபணிந்து அருமறைப்‌ பொருளைக்‌ கேட்டு மகிழ்ந்தனர்‌. 
அப்பொழுதுதான்‌ அத்துவைதக்‌ கண்டனமான “சததூடணி” என்ற 
நூலை தேசிகர்‌ இயற்றினார்‌. அதனால்‌ மகிழ்ந்த அரங்கன்‌ அவருக்கு 
“வேதாந்தாசாரியர்‌'” என்ற விருதுப்‌ பெயரை வழங்கினார்‌. திருவரங்கத்‌ 
தில்‌ இவ்விதம்‌ இராமாநுசருடைய கொள்கைகளை விளக்கமாகப்‌ பலரும்‌ 
ஏற்கும்‌ வண்ணம்‌ உபதேசம்‌ செய்து வந்த தேசிகர்‌, இங்கு இறைவனின்‌ 
பத்து அவதாரங்களையும்‌ விளக்கிப்‌ பேசக்கூடிய “‘தசாவதாரத்‌ தோத்தி 
ரம்‌? என்ற நூலையும்‌ இயற்றினார்‌. பின்பு மீண்டும்‌ தெய்வநாயகனை 
வழிபடவேண்டும்‌ என்ற ஆறாத வேட்கையால்‌ திருவகீந்திரபுரத்திற்கு 
வந்து சில காலம்‌ வாழ்ந்தார்‌. அப்போது மற்ற சமயத்தவர்களெல்லோ 
ரும்‌ ஒன்றாகக்‌ கூடி வேதாந்த தேசிகரோடு வாதப்போர்‌ செய்ய வந்தனர்‌. 
இவ்விதம்‌ வந்த பதினெட்டு மதத்தினரையும்‌ தேசிகர்‌ இறையருளால்‌ 
வென்று இராமாநுச சித்தாந்தத்தை நிலைநாட்டினார்‌, இவருடைய 
பல்கலைப்‌ புலமையைப்‌ பாராட்டி இவருக்கு தெய்வநாயகன்‌ அந்த 
அவையிலிருந்த முதியவரின்‌ வாயிலாக *கவி தார்க்கிக சிங்கம்‌” என்ற 
விருதுப்‌ பெயரை வழங்கினார்‌. தேசிகரும்‌ இராமாயண காவியத்தில்‌ 
மிகவும்‌ ஊற்றங்‌ கொண்டு இராம காதையைப்‌ படித்து அந்தக்‌ கோயிலில்‌ 
எழுந்தருளியிருந்த இராமபிரானை வணங்கி *இரகுவீர கத்தியம்‌' என்ற 
அழகிய நூலை இயற்றினார்‌. 
வேதாந்த தேசிகர்‌ கோதை நாச்சியாராகிய ஆண்டாளுடைய 

பிரபந்தங்களில்‌ ஈடுபட்டு *கோதைதுதி' என்ற நூலையும்‌, *சங்கல்ப 
சூர்யோதயம்‌, யாதவாப்யுதயம்‌, பாதுகா சகச்சிரம்‌” முதலிய வடமொழி 
நாடக, காவிய, கத்திய நூல்களை இயற்றி இவ்வுலகை வாழ்வித்தார்கள்‌. 
வேதாந்த தேசிகர்‌ இவ்வுலகில்‌ வாழ்ந்த காலத்தில்‌, தமிழ்மொழி வட 
மொழி ஆகிய இருமொழிகளிலும்‌ மிகுந்த புலமை கொண்டு எண்ணற்ற 
நூல்களையும்‌ இயற்றி மிக்க வைராக்கியத்தோடு இவ்வுலக இன்பங்களி 
லும்‌, மாயைகளிலும்‌ மனம்‌ வைக்காமல்‌ பக்தியை மக்களுக்கு போதித்து 
இறைவழிபாட்டை உபதேசித்துத்‌ தாமும்‌ கடைப்‌ பிடித்தார்‌. இவரைப்‌ 
பெரியோர்கள்‌ போற்றிய வழியில்‌ நாமும்‌ போற்றுவோமாக, 

நானிலமும்‌ தான்வாழ நான்மறைகள்‌ தாம்வாழ 

மாநகரில்‌ மாறன்மறை வாழ--ஞானியர்கள்‌ 

சென்னிஅடி(ணி) சேர்‌ தூப்புல்‌ வேதாந்த தேசிகனே 

இன்னமொரு(மோர்‌) நூற்றாண்‌ டிரும்‌. 


செயலுக்குத்‌ தூண்டுவதும்‌, செயலைப்‌ பயனுடைய $8 
தாக்குவதும்‌ பத்திமை யுணர்ச்சியே யாகும்‌. பத்திமை ட 
யுணர்ச்சிகளை வளர்க்கும்‌ ஆற்றல்‌ திருமுறைகளுக்கே 

உண்டு. Pi 


+ 


தவத்திரு. குன்றக்குடி அடிகளார்‌. 


அறிவாராய்ச்சியியலும்‌ அளவையியலும்‌ 
[வித்துவான்‌ திரு. வை. இரத்தினசபாபதி, எம்‌.ஏ., பி.ஓ.எல்‌.,] 


முன்னுரை : 

Logic என்ற சொல்லின்‌ தமிழாக்கமே அளவையியல்‌. *தர்க்கம்‌" என்ற 
மொழிபெயர்ப்பும்‌ காணப்பெறுகிறது. . இக்காலத்துப்‌ பட்டி மன்றங்கள்‌ 
வாதத்‌ திறனாய்வுகள்‌ மூலமாக ஒருவனுடைய அறிவாற்றலையே மதிப்‌ 
பிடும்‌ முறையையும்‌ காணலாம்‌. சொல்லாற்றலை வைத்துக்‌ கொண்டு 
அறிவாற்றலை மதிப்பிடும்‌ வகையை அநேகர்‌ கையாளுவது உண்டு. 
அறிவைப்‌ பற்றிய பல செய்திகள்‌ வரும்போது அவைகளை நாம்‌ தெளிவு 
படுத்தியும்‌ வரையறைப்படுத்தியும்‌ தெரிந்து கொள்ளுதல்‌ வேண்டும்‌. 
அளவையியலும்‌ அறிவாராய்ச்சியியலும்‌ அறிவைப்‌ பற்றித்தான்‌ 
ஆராய்கின்றன. ஆனால்‌, அவைகளின்‌ தனித்தன்மைகளை விளக்கமாக 
உணர்ந்து கொள்ளுதல்‌ வேண்டும்‌. ட்‌ 


அளவையியல்‌ என்றால்‌ என்ன ? 


சிந்திப்பது ஒரு கலை. எந்த ஒரு செய்தியையும்‌ முறையாகச்‌ சிந்திக்கத்‌ 
தெரிந்தவர்கள்‌ ஒரு சிலரே. சிந்தனையை அளந்து பார்க்கும்‌ கலையே 
அளவையியல்‌ என்ற பெயரைப்‌ பெறுகிறது. i 


சிந்தனை என்பது பருப்பொருளன்று. எனவே அதனை எவ்வாறு 
அளந்து பார்க்க இயலும்‌? “சிந்தனை” என்ற தொழிலின்‌ இறுதிக்‌ கட்ட 
மானது ஒரு தீர்ப்பை வாக்கிய வடிவில்‌ வெளியிடும்‌. இங்கே ஒரு வேறு 
பாட்டை நாம்‌ தெளிவாகத்‌ தெரிந்து கொள்ளுதல்‌ வேண்டும்‌. வாக்கியம்‌ 
வேறு; தீர்ப்பு வேறு. எடுத்துக்காட்டாக, புல்‌ பசுமையானது; மாடு 
சாதுவான பிராணி, என்பன வாக்கியங்கள்‌. இவ்வாக்கியங்கள்‌ செய்தி 
களின்‌ இணைப்புக்களே யொழிய, சிந்தித்து முடிவு செய்யப்‌ பெற்றவை 

ல்ல. எல்லா மனிதர்களும்‌ இறப்பவர்கள்‌ ஆவர்‌ என்பது தீர்ப்பு. 
ஏனெனில்‌ இத்தொடர்‌ பலவகையான ஆய்வுகளை மேற்கொண்டு 
. பணியாற்றிய சிந்தனையானது இறுதியில்‌ இதுதான்‌ உண்மை என 
வெளிப்படுத்திய கருத்தாகையால்‌ தீர்ப்பு எனப்பெற்றது. 


சிந்தனை என்ற தொழிற்கூடம்‌ தயாரித்து வெளியிட்ட உற்பத்திப்‌ 
பொருள்களே தீர்ப்புக்கள்‌ உற்பத்திப்‌ பொருள்களை வைத்துக்கொண்டு 
தொழிற்சாலையின்‌ தரத்தை உறுதிசெய்வது போல தீர்ப்புக்களை 
வைத்துக்‌ கொண்டு சிந்தனையின்‌ தரத்தைக்‌ கணித்து விடலாம்‌. 
ஒரு குறிப்பிட்ட தீர்ப்பை எடுத்துக்கொண்டு இத்தீர்ப்பானது வெளி 
வருவதற்குக்‌ காரணமாக இருந்த சிந்தனை சரியானதா? பிழையான தா? 
என்று அளந்து பார்க்கும்‌ கலையே அளவையியல்‌. 

அளவையின்‌ இருபிரிவுகள்‌ : 
அளவையியலில்‌ இருவகை முறைகள்‌ காணப்பெறுகின்றன 
(1) பொது உண்மையிலிந்து தனி உண்மையைக்‌ காணும்முறை 
எடுத்துக்‌ காட்டு 
எல்லா மனிதர்களும்‌ இறப்பவர்கள்‌ ஆவர்‌ 


சாத்தன்‌ மனிதன்‌ 
எனவே சாத்தன்‌ இறப்பவன்‌ ஆவன்‌. 


மேலே குறிப்பிட்ட எடுத்துக்‌ காட்டில்‌, முதல்‌ இரண்டு வரிகள்‌ 
முன்னமேயே ஒத்துக்‌ கொள்ளப்‌ பெற்ற முடிவுகள்‌. மூன்றாவது வரியே 
நமக்குக்‌ கிடைக்கும்‌ உண்மை. முதல்‌ இரண்டு வரிகளில்‌ உள்ள 
இணைப்புத்தான்‌ மூன்றாவது வரியை நமக்குத்‌ தரும்‌ வல்லமையுடைய 
தாக அமைகிறது. 

“எல்லா மனிதர்களும்‌ இறப்பவர்கள்‌ ஆவர்‌" என்ற பொது உண்மை 
யில்‌ (சாத்தன்‌ இறப்பான்‌? என்ற உண்மையும்‌ அடங்கிய ஒன்றே. 
எனவே முதலில்‌ எடுத்துக்‌ கொண்ட உண்மையில்‌ அடங்கியிருக்கிற, 
அதிலிருந்து பகுத்து- பிரித்து எடுக்கப்‌ பெற்ற உண்மை ஆகையால்‌ 
இத்தகைய முறையைப்‌ “பகுப்பு அளவை! என்று பெயரிடுகிறது 
அளவையியல்‌. 

பகுப்புவழி அளவை முறையில்‌ நாம்‌ காணுவது எல்லாம்‌ சிந்தனைக்கு 
ஒரு வடிவம்‌ கொடுத்து, சித்தனையிலிருந்து வெளிப்படும்‌ தீர்ப்பையும்‌ 
வடிவநிலையில்‌ ஒத்துப்‌ பார்க்கிறோம்‌. இங்கே ஒரு வேறு பாட்டைத்‌ 
தெரிந்து கொள்ளுதல்‌ வேண்டும்‌. வடிவ நிலைக்கு ஒத்திருக்கும்‌ ஒன்று 
பொருள்‌ நிலைக்கு அல்லது உண்மை நிலைக்கு மாறாக அமைவதும்உண்டு. 


யா எடுத்துக்‌ காட்டு 

மனிதன்‌ இறவாதவன்‌ 

சாத்தன்‌ மனிதன்‌ 

எனவே சாத்தன்‌ இறவாதவன்‌. 

இந்த எடுத்துக்‌ காட்டில்‌, சாத்தன்‌ இறவாதவன்‌ என்பது 

உண்மைக்குப்‌ புறம்பானது. எனவே, தீர்ப்பு உண்மையற்றது; பொருட்‌ 
பொருத்தம்‌ இல்லாதது. எனினும்‌ வடிவ நிலைப்‌ பொருத்தம்‌ இந்த 
எடுத்துக்‌ காட்டில்‌ உண்டு. இவ்வகையில்‌ பகுப்புவழி அளவையின்‌ 
பணி, வடிவநிலை ஒத்திருக்கிறதா? என்பன ஆய்வது தான்‌. வடிவநிலைப்‌ 
பொருத்தம்‌ (Formal Consistency), வடிவநிலையில்‌ ஏற்புடைமை என்பது 
தான்‌ பகுப்புவழி அளவையின்‌ உயிர்‌ நாடி. 


(2) தனி உண்மைகளிலிருந்து பொது உண்மையைக்‌ காணும்‌ 
முறை. 
எடுத்துக்‌ காட்டு 
சாத்தன்‌ மனிதன்‌ அவன்‌ இறந்தான்‌ 
தேவதத்தன்‌ மனிதன்‌ அவன்‌ இறந்தான்‌ 
கொற்றன்‌ மனிதன்‌ அவன்‌ இறந்தான்‌ 
இவ்வாறு மனிதர்கள்‌ பலர்‌ இறந்துள்ளனர்‌ 
எனவே, மனிதர்கள்‌ அனைவரும்‌ இறப்பவர்‌ ஆவர்‌, 

மேலே குறிப்பிடப்‌ பெற்ற எடுத்துக்‌ காட்டில்‌, பல தனிப்பட்ட 
அனுபவ உண்மைகளை அடிப்படையாக வைத்துக்‌ கொண்டு ஒரு பொது 
உண்மைக்கு வருகிறோம்‌ என்பதைக்‌ காணலாம்‌. பல தனிப்பட்ட 
தீர்ப்புக்கள்‌ அனுபவ உண்மைகளாக இருக்கின்றன என்ற அடிப்படை 
யில்‌ ஒரு பொதுத்‌ தீர்ப்பை உண்மையாக இருக்கும்‌ என ஒத்துக்‌ கொள்‌ 
கிறோம்‌. தனி உண்மைகளை வைத்துக்‌ கொண்டு பொது உண்மையை 
வரையறுப்பதால்‌ இத்தகைய முறையைத்‌ தொகுப்புவழி அளவை என்று 
பெயரிடுகிறது அளவையியல்‌. 

தொகுப்புவழி அளவை முறையில்‌, நம்முடைய சிந்தனையானது தனி 
உண்மைகளிலிருந்தும்‌ ஒரு பொது உண்மைக்கு இயல்பாகத்‌ தாவுகிறது. 
நம்‌ சிந்தனை எப்படித்‌ தாவுகிறது என்பதற்கு வடிவம்‌ அமைத்துக்‌ 
காட்டுவதைத்‌ தொகுப்பு வழி அளவை நமக்குத்‌ தருகிறது. வடிவ நிலைப்‌ 
பொருத்தத்தை மட்டுமே ஆராயும்‌ பகுப்புவழி முறையைவிட இது 
பொருட்‌ பொருத்தத்தையும்‌ கவனிக்கிறது. பொருட்‌ பொருத்தம்‌ 
(Material Consistency) தொகுப்புவழி அளவையின்‌ உயிர்‌ நாடி. 

வீஞ்ஞானத்‌ துறைகள்‌ புதிய உண்மைகளைக்‌ கண்டு பிடிப்பதற்குக்‌ 
கையாளப்‌ பெறும்‌ முறை இத்தொகுப்பு வழி முறைதான்‌. இறநதகால 
அனுபவ உண்மைகளிலிருந்து, எதிர்கால அனுவத்துக்குரிய உண்மை 
களை முடிவு செய்கிறோம்‌. இத்தகைய முடிவுகள்‌ ஒருவேளை எதிர்காலத்‌ 
தில்‌ உண்மைக்குப்‌ புறம்பானவையாக அமையவும்‌ நேரிடலாம்‌ என்ற 
கருத்து இருந்தபோதிலும்‌, இன்றைய விஞ்ஞானங்கள்‌ பல்வகைப்‌ 
புதுமைகளைக்‌ கண்டு பிடிப்பதற்குப்‌ பெரிதும்‌ துணைபுரிவது இத்தொகுப்பு 
வழி அளவை முறையே. 


மேற்கூறிய இருவகை முறைகளும்‌ ஒருவகையில்‌ சரிபார்க்கும்‌ 
முறைகளே. நாம்‌ கொள்ளுகின்ற முடிவு ,வடிவநிலைப்‌ பொருத்த 
முடையதா? என்று சரிபார்த்தலைப்‌ பகுப்புவழி அளவை முறையும்‌, 
நம்முடைய முடிவு பொருள் நிலைப்‌ பொருத்த முடையதா? என்று சரி 
பார்த்தலைத்‌ தொகுப்புவழி அளவை முறையும்‌ மேற்‌ கொள்ளுகின்றன. 
அளவையியலும்‌ அறிவாராய்ச்சியியலும்‌ : ்‌ ப்‌ 

அள வையியலின்‌ பணி வேறு, அறிவாராய்ச்சியியலின்‌ பணி வேறு. 
சிந்தனை, சிந்தனையின்‌ செயலாகிய தீர்ப்பு ஆகியவைகளைப்‌ பற்றிய 
ஆய்வுடன்‌ நின்று விடுகிறது அளவையியல்‌-1,0த10. ஆனால்‌, அறிவா 
ராய்ச்சியியலின்‌ பணி அதற்கு மேலேயும்‌ செல்கிறது. ' அளவையியல்‌ 
மேற்‌ கொள்ளும்‌ பணியானது அறிவாராய்ச்சியியற்‌ பணியின்‌ முதற்படி 
அல்லது உள்ளடங்கிய பணி என்றும்‌ கூறலாம்‌. அறிவாராய்ச்சியிய 
லின்‌ வினாக்கள்‌, அறிவு என்றால்‌ என்ன? அறிவின்‌ இயல்பு யாது? 
தம்முடைய அறிவு எவ்வாறு அமைகிறது? அறிவுத்‌ தோற்றத்துக்குரிய 
நிலைகள்‌ யாவை? முடிவாக, அறிவின்‌ ஆற்றல்‌ தான்‌ யாது? என்ற முறை 
யில்‌ அமைகின்றன. இவ்வினாக்களுக்கு விடை காண்பதே அறிவாராய்ச்சி 
யியலின்‌ பணி. 


முடிவுரை : 
அறிவாராய்ச்சியியலோடு தொடர்புடைய மூன்று துறைகள்‌ என 
எடுத்துக்‌ கொண்ட முறையில்‌, அறிவாராய்ச்சியியலுக்கும்‌ உள்ளத்திற்‌ 
கும்‌ உள்ள ஒற்றுமை வேற்றுமைகளைச்‌ சென்ற இதழ்க்‌ கட்டுரையிற்‌ 
கண்டோம்‌. வரிசை முறையில்‌ அளவையியலுக்கும்‌ (10210) அறிவாராய்ச்‌ 
சியியலுக்கும்‌ (Epistemology) உள்ள இணைப்புக்கள்‌ வேறுபாடுகள்‌ 
ஆகியவைகள்‌ இக்கட்டுரையில்‌ விளக்கப்‌ பெற்றன. 
6்‌ 


கல்வெட்டுக்களில்‌ திருமஞ்சனம்‌ 


பதம அபத்த தைக்‌ 
[3] 

[2] 

2 திரு. கே. ஸ்ரீதரன்‌, எம்‌.ஏ., 

[5] 


TOTO 


© [3] 

நம்‌ நமிழகம்‌ எண்ணற்ற கோயில்களைக்‌ கொண்டது. இறைவன்‌ 
எல்லா இடங்களிலும்‌ நீக்கமற நிறைந்திருப்பினும்‌ அவன்‌ ஆலயங்களில்‌ 
உள்ள மூர்த்திகளின்‌ மூலமாகவே வெளிப்பட்டு அருள்‌ செய்வான்‌. 
“ எங்கும்‌ சிவனிருப்பான்‌ ஆனாலும்‌ ஏசற்ற 
சங்கமத்தும்‌ சற்குருவின்‌ தன்னிடத்தும்‌ லிங்கத்தும்‌ 
ஆவினுடம்‌ பெல்லாமும்‌ ஆவரித்து திற்கினும்‌ பால்‌ 
பாவு முலைக்‌ கண்‌ மிகுதிப்பார்‌. 
--சிவஞானப்‌ பிரகாச வெண்பா 


நமக்கு அருள்புரிகின்ற இறைவனுக்கு பால்‌, தயிர்‌, தேன்‌ போன்ற 

பொருட்களால்‌ அபிடேகம்‌ செய்தும்‌, ஆடை, அணி, மலர்‌ கொண்டு 
அலங்காரம்‌ செய்தும்‌ மகிழ்வது வழக்கம்‌. திருமஞ்சனம்‌ என்றால்‌ 
நீராட்டுதல்‌ என்று பொருள்‌. திருநாவுக்கரசர்‌ தம்‌ தேவார திருப்பதி 
கத்தில்‌ 

*ஆடினாய்‌ நறுநெய்யோடு பால்‌ தயிர்‌' 

'புனலாடிய புன்‌ சடையாய்‌' 

*சடையுடையானு நெய்யாடலானும்‌' 
என்றெல்லாம்‌ சிவபெருமானைப்‌ போற்றுகின்றார்‌. 


வழிபாட்டின்‌ தத்துவம்‌ 
அருவியோ, ஓடையோ, சிறு நதியோ எதுவானாலும்‌ இறுதியில்‌ பெருங்‌ 

கடலில்‌ சங்கமிப்பது போல்‌ பரமனை ஜீவன்‌ அணுகுவதே அபிடேக 
வழிபாட்டின்‌ தத்துவமாகும்‌. உலகம்‌ அனைத்தையும்‌ கானல்‌ நீரென்று 
தெளியும்‌ தத்துவ ஞானமே திருமஞ்சனம்‌ என்பதை காசி காண்டச்‌ 
செய்யுள்‌, 

*ஓதும்‌ பேதம்‌ பேய்த்தே ரென்‌ 

றுணர்தலது வொண்‌ புனலாகும்‌' 
என்று கூறுகிறது. 


வழிபாட்டின்‌ பயன்‌ 


திருமஞ்சன வழிபாடு செல்வம்‌ பெருக்கும்‌ என்றும்‌, பால்‌ அபிடேகம்‌ 
சாந்தத்தை அளிக்கும்‌ என்றும்‌, தேன்‌ அபிடேகம்‌ சங்கீத ஞானத்தை 
அளிக்கும்‌ என்றும்‌, சர்க்கரை அபீடேகம்‌ சாஸ்திர ஞானத்தை அளிக்கும்‌ 

என்றும்‌, சந்தனம்‌ பஞ்சாமிர்தம்‌ போன்ற நறுமணக்‌ கலவை அபிடேகம்‌ 
இறையன்பை அளிக்கும்‌ என்றும்‌ ‘உண்மை நூல்‌” கூறுகிறது 1: 
மாதந்தோறும்‌ வருகின்ற பெளர்ணமிதிதி இறைவனுக்கு உகந்த 
திருநாளாகும்‌. இத்திருநாட்களில்‌ பின்வரும்‌ பொருட்களால்‌ அபிடேகம்‌ 
செய்து வழிபட வேண்டும்‌ என்று “புட்ப விதி' என்ற நூல்‌ கூறுகிறது. 2- 
* கொழுந்து சந்தனம்‌ கூறிய முப்பழம்‌ 
அழுந்துபால்‌ சர்க்கரை பணியாரமே 
தழைந்த அன்னம்‌ தழல்‌ நெய்‌ ஒழுகு தேன்‌ 
விழைந்த நெய்பொதி கம்பளம்‌ வெண்டயிர்‌ '' 
சித்திரை-மருக்கொழுந்து; வைகாசி-சந்தனம்‌; ஆனி-வாழை, மா, 
பலாக்‌ கனிகள்‌; ஆடி-திரட்டுப்பால்‌; ஆவணி-சர்க்கரை; புரட்டாசி- 
அதிரசம்‌; ஐப்பசி-அன்னம்‌; கார்த்திகை-தீபார்ச்சனை; மார்கழி-நெய்‌; 
ை-தேன்‌; மாசி நெய்யில்‌ நனைத்த கம்பளம்‌; பங்குனி-தயிர்‌ இவ்வாறு 
ஒவ்வொரு மாதமும்‌ ஒவ்வொரு பொருளால்‌ அபிடேகம்‌ செய்ய 
வேண்டும்‌. 
இவ்வாறு திருமஞ்சனம்‌ செய்வதின்‌ அவசியத்தை இறைவனுக்கு 
அக்காலத்தில்‌ கோயிற்‌ கட்டிய மன்னர்கள்‌ உணர்ந்திருந்தனர்‌* 
தாங்கள்‌ அளித்த கொடைகளில்‌ அபிடேகத்திற்கும்‌ சேர்த்துக்‌ கொடை 
யளித்து கல்வெட்டுக்களில்‌ பொறித்தனர்‌. 
கல்வெட்டுக்களில்‌ திருமஞ்சனம்‌ 
அவ்வாறு திருமஞ்சனத்திற்காகக்‌ கொடையளித்ததைப்‌ பற்றிக்‌ 
கூறும்‌ சில கல்வெட்டுச்‌ செய்திகளிலிருந்து தொகு த்ததை இனிக்‌ காண்‌ 
போம்‌. 
இறைவனுக்கு அபிடேகம்‌ செய்யவும்‌, நீர்‌ கொண்டு வரவும்‌ குடங்கள்‌ 
போன்றவை வேண்டும்‌. கோப்பெருஞ்சிங்கன்‌ திருவெண்ணெய்‌ 
நல்லூரில்‌ தன்னை ஆட்கொண்ட இறைவனுக்கு திருமஞ்சனம்‌ ஆட்டு 
வதற்கு ஐம்பதரை கழஞ்சு எடையுள்ள வெள்ளிக்‌ குடம்‌ ஒன்று அளித்‌ 
தான்‌. (4670 ௦1 1921), மேலும்‌ கோப்பெருஞ்சிங்கனும்‌ அவன்‌ மகன்‌ 
காடவ குமாரனும்‌ செய்த திருப்பணிகளைப்‌ .பற்றித்‌. திருவண்ணாமலைக்‌ 
கல்வெட்டு கூறும்‌ பொழுது, “சிறந்த செவ்வொளி பரவும்‌ மாணிக்க 
கற்களும்‌ வைரக்‌ கற்களும்‌ பதித்த பொன்னாலாகிய திருமஞ்சனக்‌ குடம்‌ " 
ஒன்று அளித்தான்‌ எனக்கூறுகிறது. உத்தம சோழன்‌ தாயார்‌ 
செம்பியன்‌ மாதேவி இறைவனுக்கு பதினெட்டரை கழஞ்சு எடையுள்ள 
வெள்ளிக்‌ குடம்‌ ஒன்று அளித்தாள்‌ எனத்‌ திருக்கட்டளைக்‌ கல்வெட்டு 
கூறுகிறது. 
இனி திருமஞ்சனம்‌ என்ன என்ன பொருட்களைக்‌ கொண்டு செய்‌ 
தார்கள்‌ எனக்‌ கல்வெட்டுக்கள்‌ கூறும்‌ செய்திகளைக்‌ காண்போம்‌. 


1. தாண்டவமும்‌, திருமஞ்சனமும்‌--வி. கோபாலன்‌. 
2. ! புட்பவிதி! தருமையாதீன வெளியீடு. 

உத்தமசோழன்‌ 14-ஆம்‌ ஆட்சியாண்டுக்‌ கல்வெட்டு, திருமாற்புரத்து 
இறைவனுக்கு திங்கள்‌ தோறும்‌ 108 குடங்கள்‌ தேன்‌, நெய்‌, தயிர்‌ 
கொண்டு அபிடேகம்‌ செய்ய மதுராந்தகன்‌ கண்டராதித்தனால்‌ நிபந்தம்‌ 
அளிக்கப்‌ பட்ட தாகச்‌ செய்தி கூறுகிறது. கோப்பெருஞ்சிங்கன்‌ திருமுது 
குன்றம்‌ உடைய நாயனார்க்கு நெய்‌, பால்‌ கொண்டு அபிடேகம்‌ செய்ய 
990 பசுக்கள்‌ அளித்தான்‌ என ஒரு கல்வெட்டுக்‌ கூறுகிறது. சீர்காழி 
வட்டம்‌ திருவெண்காடு கோயிலிலுள்ள ' வீரராசேந்திரன்‌ காலக்‌ கல்‌ 
வெட்டுச்‌ செய்தி : -சிவபெருமானுக்கு இவ்வரசன்‌ பெயரால்‌ அபிடேகம்‌ 
செய்ய தேன்‌, பால்‌, பஞ்சகெளவ்யம்‌ முதலிய பொருட்களைச்‌ சிவலோக 
நாதன்‌என்பவர்‌ அமைத்த தருமத்தை இக்கல்வெட்டுச்‌ செய்யுள்‌ கூறு 
கிறது. ; 
* பூப்பாவைகோன்‌ வீரராஜேந்திரர்க்காப்‌ புராரிகல 
நாப்பால்‌ நவிற்றுஞ்‌ சிவலோக நாதனென நறுந்தேன்‌ 
ஆப்போலோடை தொடும்‌ வெண்காட்டற்‌ கமைப்பித்தவறங்‌ 
காப்பானவனென்னை ஆளுடையானிக்‌ கடலிடத்தே.” 
முதலாம்‌ இராசராசன்‌ தஞ்சைப்‌ பெருவுடையாருக்கு ஆடியருள திரு 
மஞ்சன நீரில்‌ இட பெருஞ்சண்பக மொட்டுக்கும்‌, ஏலவரிசிக்கும்‌, 
இலாமச்சத்திற்கும்‌ கொடையளித்தான்‌ எனத்‌ தஞ்சைக்‌ கல்வெட்டுக்‌ 
கூறுகிறது. 
வல்லவராயன்‌ என்பவன்‌ திருஆனைக்காவுடைய எம்பெருமான்‌ 
கோயிலில்‌ இடங்கை நாயகர்‌ என்ற இடபவாகன தேதவரையும்‌ நம்பீ 
ராட்டியாரையும்‌ எழுந்தருள்வித்தான்‌. இவர்களுக்கு திருமஞ்சனத்‌ 
திற்தாக நெல்‌ கொடுக்க இசைந்து நிபந்தம்‌ செய்து கொடுத்தான்‌ என 
குலோத்துங்க சோழன்‌ கால திரு ஆனைக்காக்‌ கல்வெட்டுக்‌ கூறுகிறது. 
அரிகேசரி பராக்கிரம்‌ பாண்டியன்‌ திருக்குற்றாலத்து சிவாலயத்தில்‌ 
மண்டபம்‌ அமைத்தான்‌. இறைவனுக்கு மணிமுடி சூட்டி திருவீழா 
நடத்தினான்‌. வற்றாத அருவி வற்றியதால்‌ திருமஞ்சனத்துக்குப்‌ புனல்‌ 
அருகில்‌ எங்கும்‌ கிடைக்காமையின்‌ இறைவா மழை பெய்விப்பாயாக 
என வேண்டி வெகு தொலைவினின்று புனல்‌' தருவித்து திருமஞ்சனம்‌ 
ஆட்டினான்‌. இச்செய்தியைத்‌ தென்‌ காசிக்‌ கல்வெட்டுக்‌ கூறுகிறது. 


முதலாம்‌ இராசராசன்‌ ஸ்ரீ திருவெண்காடுடையார்க்கு தாம்‌ பிறந்த 
ஐப்பசி திங்கள்‌ சதய நாளில்‌ திருமஞ்சனம்‌ ஆடவும்‌, திருமஞ்சன 
மாடியருளும்‌ பொழுது ஸ்ரீ முடியில்‌ வைக்க பொற்பூ அளித்தான்‌. 

உத்தம சோழன்‌ 8-ஆம்‌ ஆண்டு கோனேரிராஜபுரம்‌ கல்வெட்டு 
கோயில்களுக்கான செலவுகள்‌ என்னென்ன என்று கூறும்‌ பொழுது 
இறைவனுக்கு அபிடேகம்‌ செய்ய நீர்‌ கொண்டு வருபவர்க்கும்‌ செலவு 
செய்ய வேண்டும்‌ எனக்‌ கூறுகிறது. 


ஆகவே நமக்கு நல்வாழ்வு நல்குகின்ற இறைவனுக்கு அபிடேக 
ஆராதனை செய்து மகிழ்ந்து போற்றி வழிபடுவோம்‌. 


உ 
சிவமயம்‌ 


திருச்சிற்றம்பலம்‌ 


சந்தான குரவர்‌ வரலாறு 


டாக்டர்‌ சொ. சிங்காரவேலன்‌, எம்‌. ௭., பிஎச்‌. டி. 


ஈராண்டிற்‌ சிவஞானம்‌ பெற்றுயர்ந்த மெய்கண்டார்‌ 
இணைத்தாள்‌ போற்றி 

நாராண்ட பல்லடியார்க்‌ கருள்புரிந்த அருணந்தி 
நற்றாள்‌ போற்றி 

நீராண்ட கடந்தைநகர்‌ மறைஞான சம்பந்தர்‌ 
திழற்றாள்‌ போற்றி 

சீராண்ட தில்லைநகர்‌ உமாபதியார்‌ செம்பதுமத்‌ 
திருத்தாள்‌ போற்றி. 


1. திருக்கயிலாய பரம்பரை 


இன்பமும்‌ துன்பமும்‌ : 

_ இன்பமும்‌ துன்பமும்‌ இணைந்ததாக உள்ளது உலகம்‌, மனத்தை 

மகிழ்விக்கும்‌ தென்றலும்‌ மணக்கின்றது; உள்ளத்தினை அச்சுறுத்தும்‌ 

புயலும்‌ சீறுகின்றது. கண்ணுக்கும்‌ கருத்துக்கும்‌ 'குளிர்ச்சி வழங்கும்‌ 

தண்ணிலாப்‌ பொழிகின்றது; உடலைச்‌ சுட்டெரித்துக்‌ கருக்கும்‌. வெங்கதி 

ரும்‌ வழங்குகின்றது. அழகுக்‌ காட்சி விரிக்கும்‌ கோலமயிலும்‌, இனிய 
6 பட ; 

இசை வழங்கும்‌ குயிலும்‌, துள்ளியோடும்‌ புள்ளிமான்களும்‌, அன்பே- 
அறமே வடிவாம்‌ ஆனினங்களும்‌ காணும்‌ கண்களுக்கு அமைதிக்‌ காட்சி 
எடுத்து வழங்குகின்றன; கண்களாலேயே சுட்டெரிக்கும்‌ வேங்கைகளும்‌ 
கடுங்குரல்‌ விரிக்கும்‌ கூகைகளும்‌, கண்ணுக்கு இன்னாமை தரும்‌ கொடு 
விலங்குகளும்‌, புலால்‌ மணக்கும்‌ உணவுடையனவாய்க்‌ கொடுங்காட்சி 
வழங்குகின்றன. பார்க்கின்‌ற கண்களுக்கு நல்ல வண்ணமும்‌, நுகர்கின்‌ ற 
பொறிகட்கு இனியமணமும்‌ உடைய அழகுப்‌ பூக்கள்‌ மலர்ந்து களிக்கூ த்‌ 
திடும்‌ காட்சியும்‌ உண்டு; தீ நாற்றம்‌ விரித்து வெறுப்பூட்டும்‌ தாவரங்‌ 
களும்‌ இல்லாமல்‌ இல்லை. இவ்வாறு முரண்பாடுடையது போலத்திகழும்‌ 
உலகம்‌, பளிங்கினூடு புகுந்து விளங்கும்‌ வெண்ணூல்‌ போன்றதோர்‌ 
ஒருமைப்பாடும்‌ உடையதாவே திகழ்கின்றது. அதுவே படைப்பின்‌ 
அடிப்படை; இறைமை எழில்‌ உணர்வு; அதனை உணராதவர்க்கு 
இவ்வுலகம்‌ பாழாக-வெற்றிடமாக-விளங்குகின்றது. உணர்ந்தவர்க்கோ 
உலகம்‌ இனிதாகத்‌ தோன்றுகின்றது, இந்த வேற்றுமை வியப்பாக 
இல்லையா? ஒருவர்க்குத்‌ துன்பக்‌ கேணியாகத்‌ தோன்றும்‌ உலகம்‌ 
பிறிதொருவர்க்கு இன்பச்‌ சுரங்கமாக இலங்குகின்றது என்றால்‌ அதன்‌ 
காரணம்‌ யாது? ஒருவர்க்குத்‌ தீமைகளே விளைந்து தழைக்கும்‌ 
பொய்ம்மைக்‌ காடாக விளங்கும்‌ உலகம்‌ மற்றவர்க்கு நன்மைகளே 
தழைக்கும்‌ மெய்ம்மைப்‌ புலமாக விளங்குகின்றது என்றால்‌ அதன்‌ 
அடிப்படை யாது? இந்த இருவேறு இயற்கைகளுக்கும்‌ அடிப்படை இந்த 
ஒருமைப்பாடே ஆகும்‌. 


தெளிந்த சிந்தையும்‌ தெய்வக்‌ காட்சியும்‌ 


அனைத்திலும்‌ உண்மை காண்பவர்க்கு உலகம்‌ புரிகின்றது; 
அவர்களே உலகத்திடை நம்போல வாழ்ந்தும்‌ சலனம்‌ இல்லாமல்‌- 
தடுமாற்றம்‌ இல்லாமல்‌-'பொய்ம்மான்‌ வேட்டை யிற்‌ சோர்‌ ந்துவிடாமல்‌- 
*இரண்டாட்டம்‌' ஆடி இதயம்‌ சலியாமல்‌ வாழத்தெரிந்தவர்கள்‌, 
அவர்களுக்கு வேற்றுமையில்‌ ஒற்றுமை விளங்குகின்றது: முரண்பாடு 
களின்‌ இடையில்‌ முதல்வன்‌ திருவடி ' தரிசனம்‌ காணுகின்றார்கள்‌. 
அதனால்‌ மேடு பள்ளங்கள்‌, ஒளியும்‌ இருளும்‌ அவர்களது அகத்தையும்‌ 
புறத்தையும்‌ தாக்க இயலவில்லை. “இன்பமே எந்நாளும்‌ துன்பம்‌ 
இல்லை” என்று வீறு கொண்டு செம்மாப்பிற்‌ செந்தமிழ்க்‌ கவிமலர்‌ 
சூட்டக்கூடிய பெரும்பேறு பெற்றவர்கள்‌ அவர்கள்‌. கொடிய இந்த 
உலகத்தில்‌ இனிய விழுப்பொருளை அறிந்து பற்றிக்‌ கொள்ளவேண்டும்‌ 
இதன்‌ இயல்பை உணர்ந்தவர்கள்‌! என்று சங்கக்‌ கவிஞன்‌ பாடும்‌ 
வரிகளுக்கு இப்போது பொருள்‌ புரிந்துவிட்டாற்‌ போல்‌ தோன்று 
கின்றது அல்லவா ? 


“ இன்னா தம்ம இவ்வுலகம்‌ 
இனிய காண்கிதன்‌ இயல்புணர்த்தோரே " 

ஆம்‌; இந்தக்‌ கவிதைக்குப்‌ பொருள்‌ உணர்ந்து கொண்டால்‌ உலகப்‌ 
படைப்பின்‌ அடிப்படை விளங்குகின்றது; அதுமட்டுமோ? முரண்‌ 
* பாடுள்ள உலகம்‌ இந்தத்‌ தெளிந்த சிந்தைக்குத்‌ தெய்வக்‌ காட்சியாய்‌ 
விரிகிறது. 


இந்த உலகின்‌ இயல்பை உள்ளவாறு புரிந்து கொள்ளாத 
அறியாமை உயீர்க்குலங்களின்‌ சொத்தாக உள்ளது. இந்தத்‌ தீய 
இயல்பை :மருள்‌' என்று திருவள்ளுவர்‌ கூறுவர்‌. இதனாலேயே 
மெய்ப்பொருள்‌ அல்லா தவற்றை மெய்ப்பொருள்‌ என்றும்‌) 
பொய்ப்‌ பொருளை மெய்ப்பொருள்‌ என்றும்‌ துணிகின்ற நிலை உளதா 
கின்றது. 


“பொருளல்‌ லவற்றைப்‌ பொருளென்‌ றுணரும்‌ 
மருளானாம்‌ மாணாப்‌ பிறப்பு" 


இந்த அறியாமையை-உலகை உணர்ந்துகொள்ளப்‌ பெருந்தடையாக 
உள்ள மாயத்திரையை உணர்த்தி அறிவொளி கூட்டுபவனே ஆசிரியன்‌ 
என்கின்றன தமிழ்நூல்கள்‌. ஆசிரியன்‌ மாசு கழுவும்‌ திருப்பணியை 
மேற்கொள்ளுகின்றான்‌. ஞானம்‌ பிறக்க, மெய்யுணர்வு விளைய 
ஆசிரியன்‌ அருந்துணைவனாக உள்ளான்‌. ஆசிரியன்‌ அருளால்‌ 
மாணவனுடைய மனமாசு நீங்குகின்றது; இறைவனுடைய திருவடியைப்‌ 
பரவும்‌ மெம்யுணர்வு தோன்றுகின்றது, இதனையே குருவருள்‌ என்று 
சாத்திரநூல்‌ சாற்றுகின்றது. 


குருவருள்‌-கயிலாய பரம்பரை : 


குருவின்‌ திருமேனி காணுதலால்‌ தெளிவு உண்டாகும்‌; திருவார்‌ த்தை 
கேட்டலாலும்‌, திருவுருச்‌ சிந்தித்தலாலும்‌ தெளிவு உண்டாகும்‌ என்று 
திருமந்திரம்‌ தெளிவுறுத்துகின்றது. இந்தத்‌ தெளிவு உயிர்க்குலம்‌ 
திருந்திடவும்‌, இறைவன்‌ இணையடிநீழலில்‌ சேர்ந்து இன்புற்றிடவும்‌ 
துணையாகின்றது. இந்தக்‌ குருமரபு சைவசித்தாந்த நெறியில்‌ திருக்‌ 
கயிலாயத்திலிருந்து தொடங்குகின்றது. எல்லாம்‌ வல்ல இறைவன்‌ 
சீகண்ட பரமசிவனாக நின்று திருநந்திதேவர்க்கு உணர்த்திய ஞானம்‌ 
திருக்கமிலாயத்து மாமுனிவோர்‌ வழி மண்ணுலகிற்கு வந்து நலம்‌ 
பெருக்குகின்றது. இதனையே திருக்கயிலாய பரம்பரை என்று கூறி 
மகிழ்கின்றோம்‌. சனற்குமாரர்‌, சத்தியஞான தரிசினிகள்‌, பரஞ்சோதி 
யார்‌ ஆகிய மூவருடன்‌ திருநந்திதேவரையும்‌ சேர்த்து நம்‌ ஞான 
குரவர்கள்‌ என்று கூறுவர்‌. இவர்கள்‌ அகச்சந்தான குரவர்கள்‌ என்று 
அழைக்கப்‌ பெறுவர்‌. இவர்களுள்‌ பரஞ்சோதியார்‌ வழியே மெய்ஞ்‌ 
ஞானம்‌ மண்ணுலகிற்கு வந்தது. திருநந்தி தேவரின்‌ வழியே இறையருள்‌ 
மண்ணுலகிற்கு வந்த வண்ணம்‌ இது. 

சந்தான குரவர்‌ பரம்பரை : 


சீகண்ட பரமசிவன்‌ 
| 


திருநந்தி தேவர்‌ 


| 
சனகர்‌ சனந்தனர்‌ சனாதனர்‌ 


| 
சத்தியஞான தரிசினிகள்‌ 
| 
பரஞ்சோதி மாமுனிகள்‌ 
| 
மெய்கண்டதேவ நாயனார்‌ 
[ 
அருணந்தி தேவ நாயனார்‌ 
| 
மறைஞானசம்பந்த தேவ நாயனார்‌ 
| 
உமாபதி தேவநாயனார்‌ 
| 


அருணமச்சிவாயர்‌ 


ரு 


| 


சனற்குமாரர்‌ 


சித்தர்சிவப்பிரகாசர்‌ காழிக்கங்கைமெய்கண் டாம்‌ 
முதலியோர்‌ முதலியோர்‌ 


2. மெய்கண்டார்‌ வரலாறு 
பெற்றோர்‌ 


்‌ தமிழ்நாட்டின்‌ கண்‌ தெய்வமணம்‌ கமழும்‌ தலங்கள்‌ பல உண்டு. 
நடுநாடு” என்று கூறப்பெறும்‌ பகுதியில்‌ எண்ணற்ற சிவத்தலங்கள்‌ 
இருந்து அருள்‌ பெருக்குகின்றன. இந்நடுநாட்டின்‌ கண்‌ நிவா என்ற 
ஆறு பாய்ந்து வளம்‌ பெருக்குகின்றது. இந்த ஆற்றின்‌ வடகரையில்‌ 
பெண்ணாகடம்‌ என்னும்‌ நல்லூர்‌ உள்ளது. இதனைக்‌ (கடந்தை 
மாநகர்‌” என்றும்‌ கூறுவர்‌. இத்தலம்‌ அருந்தமிழ்‌ வளர்த்த அருளரச 
ராம்‌ நாவரசர்க்கு இறைவன்‌ மூவிலைச்‌ சூலம்‌ பொறித்த முதன்மை 
உடையது. இத்தலத்தின்‌ கண்‌ காராளர்‌ எனப்படும்‌ வேளாளர்‌ குலத்‌ 
தில்‌ அச்சு தக்‌ களப்பாளர்‌ என்னும்‌ பெரியோர்‌ ஒருவர்‌ வாழ்ந்துவந்தார்‌. 
அவர்‌ பெருஞ்செல்வர்‌, எல்லாச்‌ செல்வமும்‌ குறைவறப்‌ பெற்றிருந்த 
அவர்க்கு மக்கட்‌ செல்வம்‌ மட்டும்‌ இல்லை. களப்பாளர்‌ நெஞ்சிற்‌ 
கவலைபடர் ந்தது. வழிவழியாக என்‌ குடி விளங்கச்‌ செய்ய ஒரு மகவு 
வேண்டுமே; பிள்ளையில்லா வாழ்வு பெரும்பலன்‌ இல்லாததாயிற்றே” 
என்று நொந்தார்‌. அறிவுநலமும்‌ வாய்க்கப்‌ பெற்ற நல்லோர்‌ அவர்‌ 
ஆதலின்‌ இறைவன்‌ திருவருளை அடைதற்கான எண்ணம்‌ கொண்டார்‌, 


குருவருளும்‌ திருமுறையும்‌ : 


திருவருளை அடைதற்குச்‌ சரியான வழி குருவருளே ஆகும்‌; என்ற 
உண்மை தெளிந்த களப்பாளர்‌ தம்‌ ஊர்க்கு அண்மையீல்‌ இருந்த 
திருத்துறையூர்‌ என்னும்‌ தலத்திற்குச்‌ சென்றார்‌; அங்குத்‌ தம்‌ குலகுரு 
வாக எழுந்தருளியிருந்த அருணந்தி சிவாசாரியர்‌ என்னும்‌ சகலாகம 
பண்டிதரை அடைந்தார்‌. அவர்‌ சிறந்த பெரும்‌ புலவர்‌. எல்லா 
ஆகமங்களினும்‌ மிக்க அறிவும்‌ உடையவர்‌. நல்லடியார்‌. இறைவன்‌ 
திருவருளில்‌ அழுந்திய நம்பிக்கை உடையவர்‌. அதனுடன்‌ சைவ 
சமயப்‌ பெருங்குரவர்கள்‌ திருவாக்குகளில்‌ ஈடுபட்ட கருணை உருவினர்‌. 
சைவத்‌ திருமுறைகளைத்‌ தம்‌ உறுதுணையாகக்‌ கொண்டொழுகும்‌ 
இயல்பினர்‌. எதற்கும்‌, என்றும்‌ திருமுறைகள்‌ துணைபுரிந்து வழிகாட்‌ 
டும்‌ என்னும்‌ உண்மையை உணர்ந்த இயல்பினர்‌. தொண்டர்நாதனைத்‌ 
தூதிடை விடுத்தது தெய்வத்‌ திருமுறை; முதலை உண்ட பாலனை 
அழைத்தது தெய்வத்‌ திருமுறை; அரவின்‌ விடத்தை பாற்றியது தெய்வத்‌ 
திருமுறை ; தென்னன்‌ உடற்பிணி தீர்த்தது தெய்வத்‌ திருமுறை: 
ஆதலின்‌ திருமுறைகள்‌ எல்லாம்‌ வல்ல இறைவன்‌ திருவருளால்‌ நாம்‌ 
வாழக்‌ கிடைத்த பேரருட்‌ கருவூலங்கள்‌ என்ற உறுதி அவர்க்குண்டு. 
தம்முடைய செயல்‌ எதற்கும்‌ திருமுறையை-—'எனதுரை தனதுரை' 

என்று கவுணியர்‌ குலக்கொழுந்து நவீன்ற இறைநிலை அமுதத்தை, 
முன்னிட்டே செயற்படுவார்‌ அச்செம்மலார்‌. தம்‌ சீடர்‌ அச்சுதக்‌ 
களப்பாளர்‌ மக்கட்‌ செல்வம்‌ வேண்டி மனம்‌ தளர்வது அவ்வாசிரியர்‌ 
அருள்‌ உள்ளத்தை வாட்டியது. இனிய அறிவும்‌ பண்பு நலமும்‌ 
வாய்ந்து, திருவும்‌ தெள்ளிய உணர்வும்‌ பொருந்திய களப்பாளர்க்குத்‌ 
துணைபுரிந்திட வேண்டுமாயின்‌ அதற்கும்‌ தம்‌ வழிபடு கடவுளாம்‌ சமய 
குரவர்‌ திருவடிகளே துணையாம்‌ என்று கொண்டார்‌ அத்தூயவர்‌. 


பாலறாவயார்‌ ஆணை : 


தமிழ்‌ மறையாகிய தேவாரத்‌ திருநூலைத்‌ தம்முன்‌ கொணர்வித்தார்‌. 
திருவருளையும்‌ குருவருளையும்‌ உளமார எண்ணிக்‌ கொண்டு, தொழுது 
தமிழ்மறையிற்‌ கயிறு சார்த்தினார்‌. கயிறு படிந்த இடம்‌ விரிந்தது) 
ஆம்‌; “தாவில்‌ சராசரங்கள்‌ எல்லாம்‌ சிவம்‌ பெருக்கும்‌ பிள்ளையார்‌" என்று 
புராணம்‌ உரைக்கும்‌ திருஞானசம்பந்தப்‌ பெருமான்‌ திருப்பதிகங்களில்‌, 
திருவெண்காட்டுப்‌ பதிகம்‌ வந்தது; அதிலும்‌, மகப்பேறு” உறுதியாக 
உண்டு” என்று உறுதிப்படுத்தும்‌, *பேயடையா பிரிவெய்தும்‌' என்ற 
திருப்பாட்டு வந்தது. மெய்ம்மயிர்‌ சிலிர்த்துக்‌ கண்ணீர்‌ வார சிவாசாரி 
யார்‌ சீடர்க்குத்‌ திருவருள்‌ இருந்தவாற்றை எடுத்துரைத்து மகிழ்ந்தார்‌. 
திருஞானசம்பந்தர்‌ அருளிய இரண்டாம்‌ திருமுறையில்‌, சீகாமரப்‌ 
பண்ணில்‌ அமைந்த அத்திருப்பாட்டின்‌ அழகுறு வடிவம்‌ இது. 


* பேயடையா பிரிவெய்தும்‌ பிள்ளையினோ டுள்ளம்நினை 
வாயினவே வரம்பெறுவர்‌ ஐயுறவேண்‌ டா; ஒன்றும்‌ 
வேயன தோ ளூமைபங்கன்‌ வெண்காட்டு முக்குள நீர்‌ 
தோய்வினையார்‌ அவர்தம்மைத்‌ தோயாவாம்‌ தீவினையே.” 


திருஞானசம்பந்தரே நேரே எமுந்தருளி நின்று உரைக்கும்‌ வகையில்‌ 
இத்திருப்பாடற்‌ பொருள்‌ இருத்தல்‌ உணரத்தக்கதாகும்‌. “பேய்கள்‌ 
அடைய மாட்டா; பிரிந்து ஓடிடும்‌; பிள்ளைப்‌ - பேறு எய்துவதோடு, 
உள்ளத்தே நினைத்த வெல்லாம்‌ கைகூடிடும்‌ வரம்‌ பெறுவர்‌; சிறிதும்‌ 
ஐயுற வேண்டா, இது பேருண்மை ஆகும்‌. வேய்‌ போன்ற தோள்‌ 
உடைய உமையம்மையை ஒரு பங்கின்‌ உடைய பெருமானுடைய திரு 
வெண்காட்டு முக்குள நன்னீரில்‌ தோய்கின்ற தொழிலை உடையாரைத்‌ 
தீயவினைகள்‌ சென்று தோய்ந்திடல்‌ என்றும்‌ இல்லை ” என்று பாடற்‌ 
பொருள்‌ விளக்கிடக்‌ கண்ட அருணந்தியார்க்கும்‌, அச்சுதர்க்கும்‌ மெய்ப்‌ 
பாடுகள்‌ பல உண்டாயின. “எல்லாம்‌ தரும்‌ திருமுறை இனிய நெறி 
காட்டும்‌" என்‌ ற உண்மையை உலகம்‌ உணர்ந்திடவே இறையருள்‌ இந்‌ 
நிகழ்ச்சியை அங்கு நடத்துவித்தது என்று கருதுதல்‌ தவறாகாது. 


அன்றியும்‌ சிவநெறி பேணிட . ஒரு மகவு வேண்டும்‌ என்று வருந்தித்‌ 
தவமிருந்து, சிவபாத இருதயர்‌, (வேதநெறி தழைத்தோங்கவும்‌, 
மிகுசைவத்துறை வீளங்கிட.வும்‌, பூதபரம்பரை பொலிந்திடவும்‌” பெற்ற 

பாலறாவாயர்‌ திருவாக்கே வந்திடுதலால்‌, ஞானத்தின்‌ திருவுருவாக' 
அப்பெருமான்‌ திருவருளால்‌ தோன்றியருள்வார்‌ என்ற ஆழ்ந்த 
நம்பிக்கையும்‌ அச்சுதக்‌ களப்பாளர்‌ உள்ளத்தே தோன்றிற்று. 


அருணந்தியார்‌ தம்மாணாக்கரை நோக்கி, “நீர்‌ உம்முடைய துணைவி 
யாரோடும்‌ திருவெண்காடு சென்று, அங்கு முக்குளத்‌ தீர்த்தத்தே 
மூழ்கிப்‌ பெருமானையும்‌ வித்தியா நாயகி என்ற பெயருடைய அம்மையை 
யும்‌ அடிபணிந்து ஏத்தி வாழ்வீராக. அதனுடன்‌ அடியார்‌ வழிபாடும்‌ 
அன்புற இயற்றுக. பல அறங்களும்‌ விழைந்து செய்து அங்கு வாழ்ந்‌ 
திடில்‌, உலகங்கள்‌ அனை த்திற்கும்‌ உரிய 'ஞானநல்‌ உருப்‌ புதல்வனைப்‌ 
பெறுவீர்‌. இதற்குச்‌ சிறிதும்‌ ஐயம்‌ இல்லை. திருமுறையிலேயே, 
'ஐயுற வேண்டா ஒன்றும்‌' என்று உண்மை உணர்த்தப்‌ பட்டுள்ளமை 
உணர்வீராக' என்று கூறியருளினார்‌. தம்‌ குலகுருவாகிய சகலாகம 
பண்டிதர்‌ அன்பின்‌ திறத்தையும்‌, திருமுறை வாக்கில்‌ அப்பெரியோர்க்‌ 
குள்ள ஈடுபாட்டையும்‌, இறையருள்‌ திருமுறை வாக்கின்‌ வழியே எய்தப்‌ 
பெற்ற வள்ளன்மையையும்‌ எண்ணி எண்ணி வியந்தார்‌ களப்பாளர்‌. 
தம்‌ ஞான ஆசிரியர்‌ நல்லாணைப்‌ படியே அகம சென்றிடப்‌ 
பணிந்து விடை கொண்டார்‌. 


திருவெண்காட்டில்‌ வழிபாடு : 


சோழநாட்டில்‌ திருவெண்காடு தீருவருள்‌ பெருகும்‌ திருத்தலம்‌. 
மூர்த்தி, தலம்‌, தீர்த்தம்‌ மூன்றாலும்‌ சிறத்த அத்திருத்தலத்தினை 
அச்சுதக்‌ களப்பாளர்‌ தம்‌ வாழ்க்கைத்‌ துணைவியாருடன்‌ வந்தடைந்தார்‌. 
வெள்ளானை வழிபட்டுப்‌ பேறு பெற்ற தலம்‌ இது என்ற வரலாற்றுச்‌ 
சிறப்பு உணர்ந்து வழிபட்டு இன்புற்றார்‌. ஞாயிறு, திங்கள்‌, தீ ஆகிய 
மூன்றன்‌ பெயரால்‌ வழங்கும்‌ முக்குளத்தில்‌ துணைவியா ரோடு மூழ்கி 
யெழுந்து வெண்காடரை உமையம்மையோடும்‌ வழிபட்டார்‌ சைவசமய 
குரவர்களாகிய மூவர்‌ தமிழும்‌ சூடிய பெருமிதத்துடன்‌ அருள்‌ மணக்க 
வீற்றிருக்கும்‌ அண்ணலார்‌ வழிபாட்டின்பம்‌ பெரிதும்‌ இவர்க்கு. 
வாய்த்தது. “சக்கரம்‌ மாற்கீந்தானும்‌ சலந்தரனைப்‌ பிளந்தானும்‌, அக்கு 
அரைமேல்‌ அசைத்தானும்‌; அடைந்து அயிராவதம்‌ பணிய மிக்கு 
"அதனுக்கு அருள்‌ சுரக்கும்‌ வெண்காடு உடையான்‌ ' என்றும்‌, வினைகளை த்‌ 
துரத்தும்‌ முக்குளம்‌ உடையான்‌' என்றும்‌ பாலறாவாயர்‌ பாடிய பாடல்‌ 
களப்பாளர்‌ நெஞ்சைக்‌ கனிவித்திருத்தல்‌ கூடும்‌. (விண்ணமர்‌ பொழில்‌ 
கொன்‌ வெண்காடு மேவிய 'அண்ணலை அடிதொழ அல்லல்‌ இல்லையே" ' 
என்ற ஆளுடைய பிள்ளையார்‌ அருள்மொழி கனப்பாளர்‌ மனத்து வழி 
பாட்டின்‌ உறுதியை வீளைத்திருத்தல்‌ கூடும்‌. ஊன்‌ நோக்கும்‌ இன்பம்‌ 
வேண்டி உழலாமல்‌ வான்‌ நோக்கும்‌ வழி நிற்க வேண்டுமென்று எண்ணி 
னால்‌, வையகத்தீர்‌! திருவெண்காடடைவீராக' என்று கூறாமல்‌ 
நெஞ்சிற்குக்‌ கூறுவாராய்‌ வழிகண்டுரைத்த வரக்கரசர்‌ உரை அச்சுதர்‌ 
உள்ளத்தில்‌ ஆராத இன்பத்தை அடைவித்திருத்‌ தல்‌ கூடும்‌. “பண்ணில்‌ 

உள்ளீர்‌; பாட்டும்‌ ஆனீர்‌; பத்தர்கள்‌ சித்தங்களில்‌ பரவிக்‌ கொண் 
டீர்‌; கண்ணுள்ளீர்‌; கருத்தில்‌ உம்மைக்‌ கருதுவார்கள்‌ காணும்‌ 
வண்ணம்‌ மண்ணில்‌ உன்னீர்‌' என்று வெண்காடரைச்‌ செந்தமிழில்‌ 
பாமாலை சூட்டி வழிபட்ட ஆளுடைய நம்பிகளின்‌ அருள்மொழி அச்சுதர்‌ 
உள்ளத்தில்‌ பேரின்ப அநுபவத்நை விளைத்திருத்தல்‌ கூடும்‌, ஆம்‌; 
வெண்காடர்‌ வழிபாட்டில்‌ உள்ளம்‌ ஒன்றி ஈடுபட்ட அச்சுதர்‌ ஆழ்ந்த 
உள்ளத்தில்‌ மூவர்‌ தமிழ்‌ விளைத்திருக்கக்‌ கூடிய அந்த அநுபவ 
மாட்சியை யாரே உணர வல்லார்‌ ! 


திருவவதாரத்‌ திறன்‌ : 


பல அறங்களும்‌ புரிந்து, பரனை நினைந்து வழிபாடும்‌ இயற்றி 
வீற்றிருந்த அச்சுதர்‌ கனவில்‌ ஓராண்டின்‌ பின்‌ இறைவன்‌ தோன்றி 
னான்‌; “இப்பிறப்பில்‌ பிள்ளைப்‌ பேறு எய்தும்‌ ஊழ்‌ நினக்கு இல்லை! 
என்று அருள்‌ செய்தனன்‌. கனவின்கண்‌ கேட்ட அச்சுதர்‌ மனம்‌ 
நெகிழ்ந்து பிரானை நோக்கி அன்பு தவழப்‌ பணிவுடன்‌ மொழிவார்‌ ;-- 


“பெருமானே ! திருஞானசம்பந்தர்‌ சொன்னலங்களும்‌ பொருணலங்‌ 
களும்‌ சுரந்து அருள்‌ பொழிய, உம்மை ஏத்துகின்ற நற்றமிழ்ப்‌ பாடலைக்‌ 
கருதியே, அதனை மெய்ம்மையாக நம்பி நின்னை வழிபட்டு வருகின்றேன்‌. 
அம்மை காண நல்லருள்‌ நடம்‌ புரியும்‌ ஆரமுதே! இம்மையில்‌ எளியேற்கு 
நல்ல பிள்ளை ஒருவனை அருளுதல்‌ வேண்டும்‌'” என்று பணிந்துரைத்தார்‌ 
களப்பாளர்‌. 


“ஞானசம்பந்தன்‌ வாக்குப்‌ பொய்க்காதவாறு அவன்‌ போல்‌ ஒரு 
தன்மகவு பெற்று இன்புறுக'' என்று அருள்‌ செய்து சிவபிரான்‌ மறைந்‌ 
தருளினன்‌ இறைவன்‌ கனவின்‌ கண்‌ எழுந்தருளித்‌ தமக்கு அருள்‌ 
வழங்கிய தன்மையைத்‌ துணைவியாரிடம்‌ கூறி மகிழ்ந்து இன்புற்றார்‌ 
அச்சுதர்‌. “திருஞானசம்பந்தர்‌ திருவாக்குப்‌ பொய்க்காது! என்ற 
பேருண்மையை உலகமனை த்தும்‌ உணர்ந்திடுமாறு இந்நிகழ்ச்சி நிகழ்ந்‌ 
திடும்‌ திறத்தை இங்கும்‌ காண்கின்றோம்‌. “ஆணை நமதே" என்று 
ஆணையிட்டுரைக்கும்‌ அன்புரைக்கும்‌ பழுதும்‌ உண்டோ? இறைவன்‌ 
திருவாக்கின்படியே அச்சுதக்‌ களப்பாளர்‌ வாழ்வில்‌, உலகெலாம்‌ 
உய்ந்திட, சைவசித்தாந்த ஞானம்‌ சிறந்திட அந்த அற்புதம்‌ நிகழ்ந்தது; 
ஆம்‌; மக்கட்‌ செல்வம்‌ வேண்டி, 'தமிழ்‌ விரகர்‌ தமிழ்ப்பாடல்‌" துணையாகத்‌ 
தவம்‌ கிடந்த களப்பாளர்‌ வாழ்வில்‌ அருள்‌ வண்ணம்‌ பெருக்கெடுத்தது; 
துணைவியார்‌ கருக்கொண்டார்‌. உரியகாலத்தில்‌, பெற்றோர்‌ மகிழ்ச்சிக்‌ 
கடலிள்‌ ஆழ்ந்திடத்‌ தவஞான மதலை ஒன்று தோன்றிற்று. பிற்காலத்தே 
மெய்கண்டு, மெய்காட்டும்‌ மேன்மை உடைய இப்பெருந்தகையார்‌ 
வெண்காட்டு மண்ணிலே அவதாரம்‌ நிகழ்த்திய ஞான விளையாட்டு 
இவ்வாறு நிகழ்ந்தது. 

(தொடரும்‌) 


காவிரி - 


“ மயிலைவாணன்‌ ” 
காவிரி போற்றுதும்‌ காவிரி போற்றுதும்‌. 


* கொண்டல்‌ குமுறும்‌ குடகிழிந்து மதகுஉந்தி அகில்‌ கொண்டு 
நுரைமண்டி வருநீர்த்திரைகளால்‌ கனகமும்‌ தரளமும்‌ சிதறுவதும்‌, 
தன்னில்‌ நீராடியவருக்கும்‌ தன்‌ கரைகளில்‌ வாழ்பவருக்கும்‌ மாத்திரமே 
யன்றி தன்காற்றுப்பட்டுச்‌ செல்லுமிடம்‌ அவ்வளவிலுமுள்ள வருக்கும்‌ 
முத்திதரவல்ல பொன்னிமாநதி” என்று காவிரியாற்றைப்‌ போற்றிப்‌ 
புகழ்ந்தார்‌ புலவர்‌ பெருந்தகையார்‌. தென்னாட்டை வாழ்விக்க வந்த 
வளநதிகளில்‌ ஒன்று காவிரி. தெய்வநதி என்றும்‌ போற்றப்பெறும்‌ 
பெருமையுடையது. இதற்கு, காவிரி, பொன்னி, தென்னாட்டுக்‌ கங்கை 
என்ற பெயர்களும்‌ உண்டு. “ தண்ணீரும்‌ காவிரியே தார்வேந்தன்‌ 
சோழனே மண்ணாவதும்‌ சோழ மண்டலமே” என்று இதன்‌ புகழ்‌ விதந்‌ 
தோ தப்‌ பெறுகிறது. “காவிரி தென்பெண்ணை பாலாறு தமிழ்‌ கண்டதோர்‌ 
வையை பொருநை நதி” என்று பாடும்‌ போது காவிரியை முதலில்‌ 
வைத்துப்‌ பாடியிருக்கிறார்‌ பாரதியார்‌. இந்த ஆறு குடகு நாட்டில்‌ 
உற்பத்தியாகி மைசூர்‌, கொங்கு, சோழ நாடுகளின்‌ வழியே ஓடி காவிரிப்‌ 
பூம்பட்டினத்தில்‌ (பூம்புகார்‌) கடலொடு கலக்கிறது. இதன்‌ நீளம்‌ &75 
கல்‌. மேற்குத்‌ தொடர்ச்சி மலையில்‌ சையமலை அல்லது பிரமகிரி என்ற 
மலையில்‌ நீர்‌ ஊற்றுள்ள சிறு குளத்திலிருந்து புறப்படுகிறது. அந்த 
இடத்தைத்‌ தலைக்காவிரி என்பர்‌. அங்கு காவிரியம்மனின்‌ திருக்கோயில்‌ 
ஒன்றும்‌ இருக்கிறது. 

காவீரியின்‌ தோற்றத்தைப்‌ பற்றிப்புராணக்‌ கதைகள்‌ உண்டு. இந்தி 
ரன்‌ சீகாழியில்‌ அமைத்த நந்தவனத்திலுள்ள செடி கொடிகள்‌ மழை 
யின்மையால்‌.வாடின. அவன்‌ விநாயகரை வேண்ட, அவர்‌ சையமலையில்‌ 
தவம்‌ செய்து கொண்டிருந்த அகத்தியர்‌ கமண்டலத்திலுள்ள நீரை காக 
உருவம்‌ கொண்டு கவிழ்த்தார்‌. அந்த நீர்‌ ஆறாகப்‌ பெருகியது; நந்த 
வனத்தைச்‌ செழிக்கச்‌ செய்தது. காகம்‌ கவிழ்த்த நீர்‌ ஆறாக விரிந்து 
ஓடுவதால்‌. கா விரி எனப்பெயர்‌ வந்தது. இந்திரன்‌ நந்தவனம்‌-கா 
வளம்பெற விரிந்ததால்‌ காவிரி என்னும்‌ பெயர்‌ போந்தது என்பாருமுளர்‌. 
ஆக்கினேய. புராணத்தில்‌ கவேர முனிவரின்‌ மகள்‌ புண்ணிய நதியாக 
ஓடித்‌ தந்தைக்கு நற்கதி நல்கினாள்‌, அதனால்‌ காவேரி என்ற பெயர்‌ 
ஏற்பட்டது என்று கூறப்பெற்றிருக்கிறது. 


சைய மலையில்‌ புறப்பட்ட அருவி, பாகமண்டலத்தில்‌ சிற்றாறாக உருப்‌ 
பெறுகிறது. இதனுடன்‌ கனகா, ஏமாவதி, கப்பினி, சுவர்ணாவதி, 
ஷிம்ஷா, அர்க்காவதி, பவானி, நொய்யல்‌, அமராவதி, என்ற 
ஆறுகள்‌ சேர்ந்து திருச்சிராப்பள்ளிக்கு அருகில்‌ அகண்ட காவேரி 
ஆகிறது. காவிரியிலிருந்து கொள்ளிடம்‌, மஞ்சளாறு, விண்ணாறு, 
வெட்டாறு, கடலாழி,' வீரசோழன்‌, திருமலைராஜன்‌, முடிகொண்டான்‌, 
அரிசிலாறு, ஓடம்‌ போக்கி, கோரையாறு, பாமணியாறு முதலியவை 
பிரிந்து, தஞ்சை மாவட்டம்‌ முழுவதிலும்‌ பரந்தோடி வளம்‌ பெருக்கச்‌ 
செய்கின்றன. அதிக அளவு தண்ணீர்‌ மக்களுக்குப்‌ பயன்‌ பெறச்‌ 
செய்வது உலகிலேயே காவிரி ஒன்று தான்‌ என்று அறிஞர்‌ கூறு 
கின்றனர்‌. - 

காவிரி மூன்று இடங்களில்‌ பிரிந்து கூடி, தீவுகளை ஏற்படுத்தியிருக்கி 
றது. அதை அரங்கம்‌ அல்லது துருத்தி என்பர்‌. சீரங்கப்பட்டினத்தில்‌ 
ஆதிரங்கம்‌ என்றும்‌, சிவசமுத்திரத்தில்‌ மத்தியரங்கம்‌ என்றும்‌ 
திருச்சிராப்பள்ளியில்‌ திருவரங்கம்‌ என்றும்‌ கூறுவர்‌. சிவசமுத்திரத்தில்‌ 

ககனசுகி, பார்சுகி என்று இரண்டாகப்‌ பிரிந்து 250 அடி உயர த்திலிருந்து 
விழுகிறது. அந்த நீர்‌ வீழ்ச்சியின்‌-காட்சி மாட்சிமையுடையது. குறுகிய 
இருமலைச்சரிவுகளிடையே பன்னிரண்டடி அகலத்தில்‌ ஓடுகிறது. 
ஆடுதாண்டும்‌ காவிரி அல்லது மேகதாடு என்று அதைக்‌ கூறுகின்றனர்‌. 
கொங்கு நாட்டில்‌ புகும்போது ஒகேநகல்‌ என்ற இடத்தில்‌ நீர்வீழ்ச்சியாக 
விழுகிறது. இது பற்றிய கதை ஒன்று உண்டு. வழக்கமாக ஓடி வந்த 
காவீரி இந்த இடத்தில்‌ ஒரு சமயம்‌ ஒரு துவாரத்தில்‌ புகுந்து மறைந்தது. 
அதற்கிப்பால்‌ தண்ணீர்‌ வரவில்லை. காவிரியில்‌ தண்ணீர்‌ வராமலிருந்‌ 
ததைப்‌ பார்த்த சோழ மன்னன்‌ காவிரிக்‌ கரையோரமாகவே குதிரையில்‌ 
சென்று ஒகேநகல்‌ அடைந்தான்‌. தண்ணீரெல்லாம்‌ ஒரு பொந்துக்குள்‌ 
போய்‌ மறைவதைப்‌ பார்த்தான்‌. அதற்கு என்ன செய்யலாம்‌ என்று 
அங்கிருந்த முனிவர்‌ ஒருவரைக்‌ கோட்டான்‌. அவர்‌ “யாரேனும்‌ ஒரு 
மனிதன்‌ தண்ணீருக்குள்‌ விழுந்து அந்த துவாரத்தை அடைத்து 
விட்டால்‌ தண்ணீர்‌ முன்போல்‌ ஓடும்‌" என்றார்‌. உடனே அரசன்‌ அவர்‌ 
சொன்னபடியே விழுந்து துவாரம்‌ அடைந்து போகும்படி செய்தான்‌. 
மக்களுக்காக உயிர்த்தியாகம்‌ செய்த மன்னன்‌ பெருமையை என்னென்று 
கூறுவது! 

இனி, காவிரியில்‌ கிருஷ்ணராஜசாகரம்‌, மேட்டூர்‌ என்ற இரண்டு 
நீர்த்தேக்கங்கள்‌ உள்ளன மற்றும்‌ மேலணை, கல்லணை, கீழணை 
என்ற மூன்று அணைகளால்‌ ஆற்றின்‌ பாசனத்தை முறைப்படுத்தியிருக்‌ 
கிறார்கள்‌. கல்லணை கட்டிய சோழ மன்னனின்‌ மதிநுட்பத்தை இக்‌ 
காலப்‌ பொறியியல்‌ அறிஞரும்‌ வியந்து பேசுகின்றனர்‌. 


புலவர்களும்‌ அடியார்களும்‌ இவ்வாற்றைப்‌ பலபடப்‌ பாராட்டியுள்‌ 
ளார்கள்‌. மணிமேகலை ஆசிரியர்‌, “சோழர்‌ தம்குலக்கொடி”, “தண்டமிழ்ப்‌ 
பாவை" என்று கூறுகிறார்‌. இளங்கோவடிகள்‌ “தண்ணறுங்‌ காவிரித்‌ 
தாது மலி பெருந்துறைப்‌ புண்ணிய நன்னீர்‌” என்று இதன்‌ தெய்வத்‌ 
தன்மையைப்‌ போற்றுகிறார்‌. அப்பர்‌ “பொன்னி தீர்த்தம்‌" என்கிறார்‌. 
சம்பந்தர்‌ இதில்‌ மூழ்குவோர்‌ இடர்கெடும்‌ என்று கூறுகிறார்‌. சுந்தரர்‌ 
“எண்‌ திசையோர்களும்‌ ஆட வந்திங்கே சுழிந்திழிகாவிரி'' என்றுரைக்‌ 
கிறார்‌. கம்பர்‌ “தெய்வத்திருநதி'' என்பார்‌. “கங்கையிற்‌ புனிதமாய்‌ 
காவிரி" என்பர்‌ தொண்டரடிப்‌ பொடியாழ்வார்‌. காமாட்சிதேவியின்‌ 
கருணைப்‌ பெருக்குபோல காவிரி ஓடுகிறது என்று சேக்கிழார்‌ 
அருளுகிறார்‌. 


காவிரியின்‌ இருகரைகளிலும்‌ பவானி, பாண்டிக்‌ கொடுமுடி, திருப்‌ 
பராய்த்துறை, உறையூர்‌, திருவரங்கம்‌, திருவானைக்கா, திருச்சிராப்பள்ளி, 
திருவையாறு, சுவாமிமலை, கும்பகோணம்‌, திருவிடைமருதூர்‌, மாயூரம்‌ 
முதலிய பல தலங்கள்‌ உள்ளன 


தைப்பொங்கல்‌ அன்று திருவையாற்றிலும்‌, ஐப்பசி மாத முழுவதும்‌ 
மாயூரத்திலும்‌, ஆடி, தை அமாவாசைகளில்‌ காவிரிப்‌ பூம்பட்டினத்திலும்‌ 
திரளான மக்கள்‌ கூடி நீராடுவர்‌. அங்குள்ள கோயில்களிலிருந்து 
பஞ்சமூர்த்திகள்‌ எழுந்தருளித்‌ தீர்த்தம்‌ கொடுப்பர்‌. இன்னும்‌ ஆடி 
மாதம்‌ பதினெட்டாம்‌ நாள்‌ ஆடிப்பெருக்கு என்ற விழாவில்‌ மக்கள்‌ 
காவிரியில்‌ நீராடி மகிழ்வது ஒரு தனிப்பெருங்காட்சி. 


“கல்ஓம்‌ காவிரியும்‌ புல்லும்‌ பூமியும்‌ உள்ளவரையில்‌ நீ வாழ்க” 
என்று வாழ்த்துவது நம்‌ நாட்டு மரபு. இத்தகைய பெருமை, தொன்மை 
வளமை, தெய்வத்‌ தன்மை அனைத்தும்‌ பொருந்திய காவிரியாற்றில்‌ 
நீராடி நாம்‌ எல்லாம்‌ புனி தமடைவோமாக. 


சென்ற திங்களிதழ்‌ சமய பொது அறிவு 
வினாக்களுக்கு விடைகள்‌ 


8. கோயில்‌ அமைப்பில்‌ கோபுரம்‌, பிரகாரம்‌, பலிபீடம்‌, கொடி மரம்‌, 
நந்தி; கர்ப்பக்கிரகம்‌ இவற்றின்‌ தத்துவங்கள்‌ என்ன ? 
கோபுரம்‌: தூலலிங்கம்‌, இறைவன்‌ பாதம்‌ ஆகப்பாவித்து வணங்க 
வேண்டும்‌. எங்கிருந்தும்‌ வழிபடலாம்‌, உயர்ந்த எண்ணத்தை 
எழுப்பும்‌. i 


பிரகாரம்‌: பிரகாரங்கள்‌ அன்னமயம்‌, பிராணமயம்‌ முதலிய ஐந்து 
கோசங்களையும்‌ குறிப்பன. இவற்றைக்‌ கடந்தால்‌ இறைவனின்‌ 
அண்மையை அடையலாம்‌ என்பதை உணர்த்துகிறது: 


பலிபீடம்‌: தம்மிடமுள்ள காமக்குரோதாதிகளைப்‌ பலியிட வேண்டு 
மென்பது. “ துள்ளுமறியா மனத்தைப்‌ பலி கொடுத்தேன்‌ ” என்பர்‌ 
தாயுமானார்‌. 

கொடிமரம்‌ : இறைவனுக்கும்‌ ஒரு கொடியுண்டு; ஆன்ம வெற்றியை 


உணர்த்தும்‌. சூக்குமலிங்கமாகப்பாவிக்க வேண்டும்‌. 


நந்தி: ஆன்மாவைக்‌ குறிக்கும்‌, ஒன்றிய மனத்துடன்‌ ஒரு முகமாக 
வழிபடவேண்டும்‌ என்பதைக்‌ குறிக்கிறது... \ 

கர்ப்பக்கிரகம்‌ : அனைத்தையும்‌ படைத்ததற்குக்‌ காரணமான மூலப்‌ 
பிரகிருதியின்‌ இடம்‌. உருவமில்லாத கடவுள்‌ உருவத்துடன்‌ 
காட்சியளிக்கிறார்‌. 


9. பாடல்‌ பெற்ற பதிகள்‌, மங்களா சாசனம்‌ செய்த திவ்விய தேசங்கள்‌ 
இவைபற்றித்‌ தெரிந்ததை எழுதுக. 


அப்பர்‌, சம்பந்தர்‌, சுந்தரர்‌ இம்மூவரும்‌ பாடிய தலங்களைப்‌ பாடல்‌ 
பெற்ற பதிகள்‌ என்பர்‌. இவை 275 உள்ளன. பன்னிரண்டு ஆழ்வார்‌ 
களால்‌ திவ்வியப்பிரபந்தம்‌ பாடப்‌ பெற்றவற்றை மங்களாசாசனம்‌ 
பெற்ற திவ்விய தேசங்கள்‌ என்பர்‌. இவை 108 திருப்பதிகள்‌, 


10, தென்னாட்டை வாழ்விக்க வந்த சரன்‌ றோர்கள்‌-ஆழ்வார்களும்‌ நாயன்‌ 
மார்களும்‌-காரணங்்‌ காட்டி விவரிக்க. 


தென்னாட்டில்‌ பெளத்த சமண சமயங்களில்‌ ஆதிக்கத்தினால்‌ 
கி.பி. மூன்றாம்‌ நூற்றாண்டு முதல்‌ ஐந்தாம்‌ நூற்றாண்டு வரையில்‌ சைவ 
வைணவ சமயங்கள்‌ வலியிழந்து நின்றன. அதை இருட்காலம்‌ 
என்றும்‌ களப்பிரர்காலம்‌ என்றும்‌ வரலாற்று ஆசிரியர்‌ கூறுவர்‌ 
மக்கள்‌ சமயக்‌ குழப்பத்தில்‌ அல்லலுற்று வாழ்ந்தனர்‌. ஐந்தாம்‌ 
நூற்றாண்டுக்கும்‌ பத்தாம்‌ நூற்றாண்டுக்குமிடையே நம்முடைய நெறிப்‌ 
பாடல்களைப்‌ பாடி, கோயில்‌ வழிபாட்டில்‌ மக்களை ஈடுபடுத்தி நல்வழிப்‌ 
படுத்தினார்கள்‌. அவர்களின்‌ அருளிச்‌ செயல்களால்‌ தான்‌ நம்‌ சைவ 
வைணவ சமயங்கள்‌ இப்போதிருக்கும்‌ நிலையிலாவது நிற்க நேர்ந்தது. 


“ மணவழகன்‌ "' 


சமயபோதனை 


பாடம்‌ 13 வினாக்கள்‌ ஜூலை 1973. 


வினாக்கள்‌ இந்த இதழ்க்‌ கட்டுரைகள்‌ பற்றியனவும்‌ சமய அறிவுத்‌ 
தொடர்பானவையும்‌ ஆகும்‌. விடைகளை முழு அளவு (Foolscap Size) 
இரண்டு தனித்‌ தாள்களில்‌ நான்கு பக்கங்களுக்குள்‌ எழுதி இவ்வலு 
வலகத்திற்கு 81-7-1973க்குள்‌ கிடைக்கும்படி அனுப்பிவைக்க வேண்டும்‌. 
சந்தா எண்‌, பெயர்‌, வயது, முகவரி இவற்றைத்‌ தெளிவாக எழுதியனுப்ப 
வேண்டும்‌. 
மதிப்பெண்‌ சமம்‌] [மதிப்பெண்‌ 100 
1. உலகத்‌ தோற்றத்தைப்‌ பற்றி சமணர்‌ கொள்கை என்ன 2 


2. பசிப்பிணி மருத்துவன்‌, உயிர்ப்பிணி மருத்துவன்‌, உயிர்மருந்து 
நிலையம்‌-குறிப்புக்கள்‌ வரைக, 


8. சுந்தரர்‌ நிகழ்த்திய அற்புதங்களுக்கு அவர்‌ அருளிய தேவாரப்‌ 
பாடல்களிலிருந்து அகச்சான்றுகள்‌ தருக. 


4, வேதாந்த தேசிகர்‌ இயற்றியருளிய வடமொழி, தமிழ்மொழி 
நூல்கள்‌ எவை? 


5, பகுப்புவழி அளவை, தொகுப்புவழி அளவை-எடுத்துக்காட்டுகளு 
டன்‌ விளக்குக. 


6. சந்தான குரவர்‌ யார்‌? சந்தான குரவர்‌ என்ற பெயர்‌ வரக்‌ 
காரணமென்ன? 


7. இறைவனுக்கு ஆட்டும்‌ திருமஞ்சனப்‌ பொருள்கள்‌ எவை? 
8. காவிரியாற்றின்‌ பெருமையைப்‌ பற்றிச்‌ சுருக்கி எழுதுக. 
9. சமயச்‌ சின்னங்கள்‌ எவை? அவற்றை அணிவதெப்படி? 


10. நீங்கள்‌ வழிபட்ட ஒரு முருகன்‌ தலத்தைப்‌ பற்றி எழுதுக. 


விடைகளை எழுதி உரிய அஞ்சல்‌ தலைகளையொட்டிக்‌ கீழ்க்காணும்‌ 
முகவரிக்கு அனுப்ப வேண்டும்‌ :-- 
“ அருளோசை *' 
தமிழ்நாடு தெய்விகப்‌ பேரவை, 
நெ. 9, மகாராஜா சூரியராவ்‌ சாலை, 
ஆழ்வார்பேட்டை, சென்னை-600018 


ப 


உயர்த்துக: 
யத ங்கள்‌ அதிகப்‌ படுத்தி, சந்தாத்‌ தொகையை உயர்த்தி வார வெளியீடாகச்‌ 
வெ. இராமானுசம்‌-ஆசிரியர்‌-எடுத்தானூர்‌. 
இருவிதப்பயன்‌ 
கடவுள்‌ இல்லை என்பாருக்கு “உண்டு'' என்று நிலைநாட்டியும்‌. கடவுள்‌ உண்டு 
என்பாருக்கு மேன்மேலும்‌ தெளிவு கூட்டியும்‌ வரும்‌ “அருளோசை யின்‌ பணி வளர்க. 
எ. ஜெயராமன்‌, சிவகுருநாதபுரம்‌. 
இந்து மதத்திற்கே 
சைவ சமயத்திற்கு மட்டுமன்றி இந்து மதத்திற்கே ஒளிவிளக்காக இருப்பதை யாரும்‌ 
பாராட்டாமல்‌ இருக்க முடியாது. 


மு. விஜயன்‌, (கைதி எண்‌. 42212) மத்தியசிறை, வேலூர்‌. 
திருத்தொண்டு 
“சிவபுராணம்‌! இலவச வெயீடு வேண்டுவோர்‌ 20 காசு தபால்‌ தலை அனுப்பினால்‌ 
அனுப்பி வைக்கிறேன்‌. 
வை. ஆறுமுகம்‌, நாவுக்கரசர்‌ நற்பணி மன்றம்‌ 
பொன்னுசாமி முதலி தெரு, பண்ருட்டி, தென்‌ ஆர்க்காடு மாவட்டம்‌. 


ஒவ்வொருவரும்‌ 
ஒவ்வொரு இந்துவும்‌ தவறாமல்‌ “அருளோசை” படிக்க வேண்டுகிறேன்‌. 
மு. சரவணன்‌, மண்டபம்‌. 
இணைக்கவும்‌ 
கேள்வி பதில்‌ பததி இணைக்கவும்‌. 
சா. முருகேசன்‌, ஆசிரியர்‌, எ குரவங்குப்பம்‌, 
பதினோராந்திருமுறை 
ஒவ்வோர்‌ இதழிலும்‌ பதிலனோராத்‌ திருமுறைப்‌ பாடல்‌ ஒன்றை உரையுடன்‌ வெளியிடுக. 
வி.எம்‌ இராமகிருஷ்ணன்‌, திருவாடானை, 
என்றும்‌ தழைத்‌ தோங்குக 
பயனுள்ளகட்டுரைகளைத்‌ தன்னகத்தே கொண்டு விளங்கம்‌ “அருளோசை” என்றும்‌ 
தழைத்‌ தோங்கு௩! 
புலவர்‌, சிக்கல்‌, சி. ஜானகிராமன்‌ சிக்கல்‌ 
வாழ்த்துக்கள்‌ 
பிறந்த நாள்‌ கொண்டாடும்‌ “அருளோசைக்கு ” நல்வாழ்த்துக்கள்‌ 
சு. முருகேசன்‌, பணிக்க நாடார்‌ குடியிருப்பு. 
என்றும்‌ புகழுடன்‌ 
அன்பர்‌ நெஞ்சகத்துக்கு ஊக்கம்‌ காட்டி விழிப்பூட்டும்‌ “ அருளோசை 
புகழுடன்‌ ஓங்குக! 


" என்றும்‌ 


